

ትምህርት 19

ሮሜ 15: 1-33

አንደኛ ቀን

ሮሜ 15: 1-6

ለዚህ ሳምንት የሚሆኑ የመጀመሪያዎቹ ሁለት ትምህርቶች በሮሜ 14 የተጀመረውን ጥናት በመቀጠል ነው። በሮሜ 14: 1-15: 13 ጳውሎስ እራሱን ለእግዚአብሔር እንደ ሕያው መሥዋዕት አድርጎ የሰጠ ሰው፤ አጠያያቂ በሆኑ ጉዳዮች ላይ እንዴት ውሳኔ እንደሚሰጥ ይገልጻል። በሮሜ 14: 1-4 አማኞች በአጠያያቂ ጉዳዮች ላይ በሌላው ሰው ውሳኔ መፍረድ እንደሌለባቸው ይገልጻል። በሮሜ 14: 5-12 አማኞች የሚያደርጉት ነገር ሁሉ ለእግዚአብሔር ክብር እንደሆነና ኃጢአት እንዳልሆነ በራሳቸው አእምሮ ሙሉ በሙሉ ማመን እንዳለባቸው ይናገራል። በሮሜ 14: 13-18 ደግሞ አማኞች ሌላውን አማኝ ወደ ኃጢአት ሊመራ የሚችል አንዳችም ነገር ማድረግ እንደሌለባቸው ይገልጻል። በሮሜ 14: 19-23 ሌሎችን ወደ ኃጢአት በመምራት ፈንታ አማኝ ሰላምንና ለሌሎች መበረታታትን የሚያመጣ ድርጊት መፈጸምና በእርሱና በእግዚአብሔር መካከል ያለውን ነፃነት ለመጠበቅ የራሱን የግል እምነት መጠበቅ እንዳለበት ይገልጻል።

በሮሜ 15 ጳውሎስ፤ አማኞች አጠያያቂ ጉዳዮች በሚገጥሟቸው ጊዜ እንዴት መመላለስ እንዳለባቸው መናገሩን ይቀጥላል። በሮሜ 15: 1-6 ቀደም ብሎ በሮሜ 14: 16 ጠቅሶት ወደ ነበረው ዋና አሳብ በመመለስ አማኞች ሌሎች አማኞችን በመንፈሳዊ ሕይወታቸው የሚገባውን ማንኛውንም ነገር ማድረግ እንዳለባቸው ይናገራል።

1ኛ ጥያቄ:- ሮሜ 14: 1-2ና 15: 1-6 አንብብ። ሀ) ብርቱዎች እነማን ናቸው? ለ) ደካሞች እነማን ናቸው? ሐ) ብርቱ የሆነ ሰው ምን ማድረግ አለበት? መ) ብርቱ ወይም ጎበዝ የሆነ ሰው ምን ማድረግ የለበትም?

2ኛ ጥያቄ:- እያንዳንዱ አማኝ ለባልንጀራው ማድረግ ያለበት ሁለት ነገሮች ምንድን ናቸው?

3ኛ ጥያቄ:- ሀ) ክርስቶስ በምድር ላይ ያላስደሰተው ማንን ነው? ለ) በክርስቶስ ላይ ምን ወደቀ?

4ኛ ጥያቄ፡- በቁ. 3 ላይ እንዳለው ዓይነት የብሉይ ኪዳን ቅዱሳት መጻሕፍት በአላፈ ጊዜ የተጻፉት ለምንድን ነው?
 5ኛ ጥያቄ፡- በቁ. 5 እና 6 ጳውሎስ የሚጻልየው ምንድን ነው?

በሮሜ 15፡1 ጳውሎስ በሮሜ 14፡16 አጠያያቂ በሆኑ ጉዳዮች ላይ እንዴት መልስ መስጠት እንዳለብን ወደ ሰጠው መመሪያ ይመለሳል። በመንፈሳዊ ነገር «ጠንካራ» የሆነ ሰው በሮሜ 14፡2 ማንኛውም ነገር መብላት እንደሚችል የተነገረለት ሰው ነው። የጥፋተኝነት ስሜት በማይሰማው ሕሊና ምንም ዓይነት ሥጋ መብላት የሚችል ሰው ነው። ይህ ሰው እምነቱ በባህላዊ ነገሮች ያልታሰረበት ሰው ነው። በክርስትና ነፃነቱ እጅግ ደስ የሚሰኝ፤ ነገር ግን የሚያደርገው ነገር ሁሉ ለእግዚአብሔር ክብርን እንደሚያመጣ እያሰበ የሚኖር ሰው ነው። በመንፈሱ «ደካማ» የሆነ ሰው፤ በሮሜ 14፡1 የምናየው በእምነቱ ደካማ የሆነ ሰው ነው። ይህ ሰው በሮሜ 14፡2 እንደተጠቀሰው የሚበላው አትክልት ብቻ ነው። የብሉይ ኪዳን መመዘኛን የማያሟላ ሥጋን መብላት ኃጢአት እንደሆነ የሚያስብ ሰው ነው። ይህ ሰው እምነቱ አንድ ነገር ማድረግ እንዳለበት ወይም እንደሌለበት በሚናገር ባህል የታሰረ ነው። ይህንን ባህል ከተላለፈ ኃጢአትን እንዳደረገ ይሰማዋል።

ጳውሎስ ለጠንካራው ክርስቲያን አዎንታዊም አሉታዊም ትእዛዝ ይሰጣል። አዎንታዊ ትእዛዙ የደካሞችን ድካም «ተሸከመ» የሚል ነው። «መሸከም» የሚለው ቃል ትርጉም «በፍቅር መደገፍን» የሚያሳይ ነው። ጠንካራው ክርስቲያን አንዳንድ ነገሮችን ላለማድረግ ራሱን በማሳመን ደካማውን ክርስቲያን መውደድና መደገፍ አለበት። ጠንካራ ክርስቲያኖች፤ ነፃነት የሌላቸው ክርስቲያኖች ክርስቲያናዊ ነፃነታቸውን በሚገድበው ውሳኔያቸው ውስጥ ድጋፍ ሊሰጧቸውና ሊረዷቸው ግዴታ አለባቸው። ደካማ ወንድሙን ዝም ብሎ ደስ ሳይሰኝ መታገሥ አለበት ማለት አይደለም። ነፃነቱን እያንገራገረ ደስ ሳይሰኝ መገደብ አለበት ማለትም አይደለም። በጉጉትና በፍቅር፤ ነፃነቱን በመገደብ ደካማ ወንድሙን መደገፍ አለበት ማለት ክርስቲያን ነፃነቱን በግትርነት ያለገደብ በመለማመድ፤ ለደካማ ወንድሙ ወይም እኅቱ ምንም ጥንቃቄና ትኩረት ሳያደርግ መመላለስ የለበትም ማለት ነው። ራሱን ደስ ለማሰኘት ክርስቲያናዊ ነፃነቱን ከተጠቀመ ሌላውን አማኝ በቀላሉ ወደ ኃጢአት ይመራል። ጠንካራ አማኝ እራሱን ደስ ማሰኘት ከሁሉ የሚሻል አድርጎ መቁጠር የለበትም።

በዚያ ምትክ ክርስቲያን ባልንጀራውን ደስ ማለፍት የቅድሚያ ትኩረቱ ማድረግ አለበት። እንደገና ጳውሎስ አማኝ በተግባሩ ሌሎች አማኞችን ወደ ኃጢአት የሚመራ አንዳችም ነገር ማድረግ የለበትም ከሚለው መመሪያ ባሻገር እነርሱን ደስ ማለፍት አለበት ይላል። «ደስ ያስኛቸው» ማለት ጠንካራ አማኝ ሌሎችን አማኞች ደስ የሚያሰኝ ማንኛውንም ነገር ማድረግ አለበት ማለቱ አይደለም። ለክርስቲያን ባልንጀራው መልካም የሆነውን ነገር ማድረግ አለበት በማለት እራሱን ይገልጻል። ክርስቲያን ባልጀራውን በመንፈሳዊ ሁኔታ የሚገነባ ነገር ማድረግ አለበት ማለት ነው።

6ኛ ጥያቄ፡- 1ኛ ቆሮ. 10:32-33 አንብብ። ሀ) በዚህ ተመሳሳይ ጥቅስ፥ ሌሎችን ደስ የሚያሰኝና በጎ የሆነ ነገር ምንድን ነው ይላል? ለ) አንድ አማኝ ለክርስቲያን ወንድሙ፥ ወይም እኅቱ የሚሆን ሌላ ምን መልካም ነገር ማድረግ ይችላል ብለህ ታስባለህ?

በ1ኛ ቆሮ. 10:32-33 ጳውሎስ ሲናገር፥ ራሱ ሌሎች አማኞችን ደስ የሚያሰኝና ወደ ሕይወታቸው መልካም ነገር የሚያመጣ ነገር እንደሚያደርግ ይናገራል። ይህንንም የሚያደርገው ሌሎች ይድኑ ዘንድ ነው። አንድ አማኝ ለሌላው ሰው ሊያደርግ የሚችለው ከሁሉ የተሻለ ነገር በክርስቶስ ወደሚገኝ ደኅንነት መምራት ነው። ሌላኛው ሰው በክርስቶስ ያመነ ሰው ከሆነ አማኝ ለእርሱ ሊያደርግ የሚችለው ከሁሉ የተሻለ ነገር በደኅንነታቸው የሚያጠነክራቸውን ነገር ማድረግ ነው። የበለጠ የጽድቅ ሕይወት እንዲኖረው የሚያደርገው ነገር ምንድን ነው? እግዚአብሔርን የበለጠ እንዲያውቅ የሚረዳው ነገር ምንድን ነው? የበለጠ ክርስቶስን እንዲመስል የሚያደርገው ነገር ምንድን ነው? ፈተናን ድል እንዲነሣ የሚረዳው ነገር ምንድን ነው? ስለ ወደፊቱ ተስፋ የሚሰጠውና የሚያበረታታው ነገር ምንድን ነው? በመንፈሳዊ ሕይወቱ የሚገነባውና መልካም የሆነውን ነገር ለክርስቲያን ባልንጀራው ለማድረግ አማኝ ሊጠይቃቸው የሚገቡ ጥያቄዎች እነዚህ ናቸው።

እንደዚህ ዓይነቱ ሕይወት ጠንካራና የበሰለ ክርስቲያን ሌሎች በመንፈሳዊ ሕይወታቸው ለማደግ እንዲችሉ ይረዳቸው ዘንድ ነፃነቱን መተው የሚጠይቅ ነው። በቁ. 3 ጳውሎስ የሌሎችን መንፈሳዊ ፍላጎት ለማሟላት የራሱን ነፃነት በመተው ታላቅና ፍጹም ምሳሌ የሆነውን ጌታ ኢየሱስ ክርስቶስን ያቀርባል። ጳውሎስ ክርስቶስ ወደ ምድር የመጣው

የራሱን ፈቃድ ለማድረግና ራሱን ደስ ለማሰኘት ሳይሆን፤ የሰውን ልጅ ለማገልገል ነው ይላል።

7ኛ ጥያቄ፡- ማር. 14: 32-36 አንብብ። ሀ) ኢየሱስ በጌቴሴማኒ የጸሎት ስፍራ በነበረበት ጊዜ እግዚአብሔር አብ እንዲያደርግለት የጠየቀው ነገር ምንድን ነው? ለ) ኢየሱስ እታዘሃለሁ ያለው ለማን ፈቃድ ነው?

8ኛ ጥያቄ፡- መዝ. (69): 6-12 አንብብ። ስለ ክርስቶስ በትንቢታዊ መልክ በተነገረው በዚህ መዝሙር በተገለጸው ላይ የሚደርስበት አስከፊ ነገር ምንድን ነው?

ኢየሱስ ሌሎችን ለማገልገል የራሱን ነፃነት በመተው የሚቀርብ ፍጹም የሆነ ምሳሌ ነው። ኢየሱስ በምድር እንደ ሰው ለመኖርና ለኃጢአት ለመሞት መምጣት አልነበረበትም። በመንግሥተ ሰማያት ሊቆይና የሚገባውን አምልኮና ክብር ሊቀበል ይችል ነበር። ወደዚህ ምድር በመምጣት ግን ነፃነቱን አሳልፎ ሰጠ፤ በጌቴሴማኒ በመስቀል ላይ ላለመሞት ከራሱ ሰብአዊ ፍላጎት ጋር አጥብቆ ታገለ። በወንጌላት በግልጽ እንደምንመለከተው ኢየሱስ በሰብአዊነቱ በመስቀል ላይ ለመሞት ጨርሶ አልፈለገም ነበር። የዓለምን ኃጢአትና የጥፋተኝነት ቅጣት መቀበል ምን ያህል አስጨናቂ እንደሆነ ያውቅ ነበር። እግዚአብሔር «ጽዋውን» ከእርሱ እንዲወስድ የጠየቀው ለዚህ ነበር። ጽዋው በመስቀል ላይ መሞት ነበር። በመስቀል ላይ መሞት ደስ የሚያስኝ ነገር አልነበረም። ደግሞ ኢየሱስ ከመስቀሉ ዞር ሊል ነፃነት ነበረው፤ ነገር ግን ከመስቀሉ ዞር አላለም። በዚያ ፈንታ ፈቃዱን ለአባቱ ፈቃድ አስገዛ። ይህንን ያደረገው ለምንድን ነው? ምክንያቱም ነፃነቱን የዓለምን ወንዶችና ሴቶች ለማገልገል ብሎ ስለጣለ ነው። ራሱን ለማስደሰትና ወደ መስቀል ሞት ላለመሄድ ይችል ነበር፤ ነገር ግን ሌሎችን ለማገልገል ሲል ያንን እጅግ አስቃቂና አስጨናቂ ሞት ሞተ።

ጳውሎስ ከመዝ. (69): 9 በመጥቀስ በመስቀል ላይ መሞት ክርስቶስ ሊያደርገው የፈለገው ጥሩ ነገር እንዳልነበረ ያሳያል። በዚህ መዝሙር፤ ዳዊት በመሢሔ ላይ የሚሆነው ነገር ምን ያህል አስከፊ እንደነበረ በትንቢታዊ መልክ ይገልጻል። ተፈዘበት፤ ተዋረደ፤ በጣም የሚቀርቡት የነበሩ እንኳ ከእርሱ ጋር መሆን አልፈለጉም። ሰዎች ተዘባበቱበት፤ ሰደቡትም። ጳውሎስ ከመዝሙር (69) አንባቢዎቹን የሚያስታወሳቸው ነገር ክርስቶስ ለእነርሱ ምን ያህል መከራን

እንደተቀበለ ነው። በቁ. 4 ጳውሎስ ከመዝ 69 ይህንን ጥቅስ የጠቀሰበትን ምክንያት ይገልጻል። ብሉይ ኪዳን ዛሬ አማኞችን ለማስተማር እንደተጻፈ ይናገራል። የተጻፈው እነርሱን ለማበረታታትና ለመርዳት፣ በክርስቲያናዊ ተስፋቸው እንዲጸኑና እንዲታገሡ ለማድረግ ነው። የመዝ. 69 ምንባብ አማኞችን ክርስቶስ ለእነርሱ ምን ያህል እንደተሠቃየ በማስታወስ ያበረታታቸዋል። ሌሎችን ሰዎች ክርስቲያናዊ ነፃነታቸውን በመተው፣ በአስቸጋሪ የሕይወት ኃላፊነት ውስጥ እንዴት መጽናት እንዳለባቸው ክርስቶስ የከፈለውን መሥዋዕትነት በማስታወስ ይረዳቸዋል። ክርስቶስ በዚህ መንገድ ለሌሎች መከራ ለመቀበል ከፈቀደ፣ አማኞችም ሌሎችን ለማገልገል ብለው ሊያደርጉት የፈለጉትን ነገር ለመተው ፈቃደኛ መሆን አለባቸው። ሌሎች በመንፈሳዊ ሕይወታቸው እንዲያድጉ ለመርዳት፣ አማኞች ክርስቲያናዊ ነፃነታቸውን ለመተው ፈቃደኛ መሆን አለባቸው።

9ኛ ጥያቄ፡- ሀ) ባለፈው ሳምንት ትምህርት 1ኛ ጥያቄ ላይ የጻፍካቸውን አምስት አጠያያቂ ጉዳዮችን አስብ። እነዚህን ጉዳዮች ሌሎች አማኞችን በመርዳት፣ በማገልገል፣ በመገንባትና ደስ በማሰኘት ላይ በመመሥረት እንዴት ልትመለከታቸው ወሰንክ? ለ) እኛን ለማገልገል ሲል ክርስቶስ ኢየሱስ በመስቀል ላይ የተቀበለው መከራ ምሳሌነት በውሳኔህ ውስጥ ሌሎችን ለማስቀደም እንዴት ያበረታታሃል?

ጳውሎስ በቁ. 4 ላይ የሚናገራቸው ቃላት፡- ብሉይ ኪዳን፣ ለአዲስ ኪዳን አማኝ ተስማሚ በሚሆኑ ጠቃሚ እውነቶች መሞላቱን የሚያስታውስ ነው። ብሉይ ኪዳን በጥንቃቄ መተርጎም ያለበትና ዛሬ ብሉይ ኪዳንን የሚያነብ ሰው እግዚአብሔር በብሉይ ኪዳን ዘመን ካለው ለእስራኤላውያን የገባው ቃል ኪዳን ከአዲስ ኪዳን ቤተ ክርስቲያን ጋር ካለው ግንኙነት መካከል በርካታ ልዩነት አለ። ብዙ ጊዜ የአዲስ ኪዳን አማኝ የብሉይ ኪዳንን ትእዛዛትና የተስፋ ቃላት ከራሱ ጋር ማዛመድ ያለበት በተዘዋዋሪ መንገድ ነው፤ ነገር ግን ብሉይ ኪዳን ስለ ክርስቶስ በርካታ ትንቢቶችን የያዛ ሲሆን፣ በርካታ ነገር ደግሞ የአዲስ ኪዳን አማኝን የሚያበረታታና የሚያሳምን ነጥብ ይዟል። የአዲስ ኪዳን አማኝ ለመንፈሳዊ ጥቅሙ ሲል ብሉይ ኪዳንን ማንበብና ማጥናት አለበት።

ጳውሎስ በቁ. 5 እና 6 ወደ ጸላየው ጸሎት የመራው፣ ብሉይ ኪዳን አማኞች እንዲታገሡና እንዲበረታቱ እንደሚያደርግ የሰጠው ምክር

ነው። ጳውሎስ ለሮሜ ቤተ ክርስቲያን የጸለየው ጸሎት የመንፈስ አንድነት በማሳየት፡ ለእግዚአብሔር ታላቅ ክብርን እንዲያመጡ ነው። ይህ ጸሎት ለአማኞች የሚያሳየው እግዚአብሔርን የማክበሪያው አንዱ መንገድ በእውነተኛ አንድነት መኖር እንደሆነ ነው። ብዙ ጊዜ የብዙ ክርስቲያኖች ግብ ሌሎች እንደሚንከባከቧቸው፤ እንደሚሰሟቸውና እንደሚታዘዟቸው ማረጋገጥ ነው። ቤተ ክርስቲያናቸው ነገሮችን እነርሱ በሚፈልጉት መንገድ ማድረግን ማረጋገጥ ይፈልጋሉ። አንዳንድ አማኞች ከሌሎች ክርስቲያኖች ጋር ሁልጊዜ በመከራከር፤ ባለመስማማትና እነርሱ ትክክል ነው ብለው በሚያስቡት መንገድ ላይ በመቆም ብቻ እግዚአብሔርን ማክበር እንደሚችሉ ያስባሉ፤ ነገር ግን ጳውሎስ አማኞች ለእግዚአብሔር ክብር የሚያመጡት አንድ በመሆንና በመተባበር እንደሆነ ይናገራል። በዚህ ክፍል በመመሥረት የጳውሎስን ትርጉም ስንመለከት አማኞች በአጠያያቂ ጉዳዮች ላይ እርስ በእርስ ሳይስማሙ ሲቀሩ አንዱ በአንዱ ላይ መፍረድ የለበትም የሚል ሆኖ እናገኘዋለን። አማኞቻቸውሳኔያቸው ሌሎች ክርስቲያኖችን በእምነታቸው ለማነጽና ለክርስቶስ አካል ሰላምን ለማምጣት በሚያስችል መንገድ እንዲሰጡ ይጸልያል። አማኞች ውሳኔ በሚያደርጉበት ጊዜ ሌሎችን ሲያስቀድሙ በቤተ ክርስቲያን አንድነት ይሆናል፤ እግዚአብሔርም ይከብራል።

10ኛ ጥያቄ፡- ሀ) በቤተ ክርስቲያንህ ያሉ አብዛኞቻች ሰዎች እግዚአብሔርን በተሻለ ሁኔታ የሚያከብሩት እነርሱ ትክክል ነው ብለው በሚያምኑት መንገድ በመቆም ነው ወይስ ለቤተ ክርስቲያን በአንድነት በመሥራት ነው? ለ) ለቤተ ክርስቲያን አንድነት ከሚያመጣ መንገድ ይልቅ በቤተ ክርስቲያንህ ያሉ ሌሎች ሰዎችን አንተ በምትፈልገው መንገድ እንዲሠሩ ያሰብክበት ጊዜ ነበርን? ከነበረ አጠር ያለ ማስታወሻ ስለ ጉዳዩ ጻፍ። ሐ) በዚያ ሁኔታ ውስጥ እግዚአብሔር እንድታደርግ ይፈልግ የነበረው ምን የነበረ ይመስልሃል?

የሮሜ 15፡1-6 ማጠቃለያ፡- አጠያያቂ ጉዳዮችን የምንመለከትበት አምስተኛ መመሪያ፡- የሌሎችን ሰዎች መንፈሳዊ ፍላጎት ለማሟላት የራሳቸውን መብት በመተው አማኞች የክርስቶስን ምሳሌነት ሊከተሉ ይገባል።

በሮሜ 15:7-13 ጳውሎስ፡ አማኞች አጠያያቂ ጉዳዮች ላይ ውሳኔ በሚሰጡበት ጊዜ የክርስቶስን ምሳሌ መከተል እንዳለባቸው የጀመረውን ገለጻ ይቀጥላል። በሮሜ 15:1-6 ክርስቶስ ለሌሎች ጥቅም ብሎ የመስቀል ስቃይን በመቀበል መብቱን እንደተወ ይናገራል። በዛሬው ትምህርታችን ጳውሎስ፡ ክርስቶስ በሕይወቱ ዘመን በሙሉ ሌሎችን ለማገልገል መብቱን እንደተወ ይገልጻል። አማኞች ነፃነታቸውን መተውና ሌሎችን ከራሳቸው በማስቀደም የክርስቶስን ምሳሌነት መከተል አለባቸው።

11ኛ ጥያቄ፡- ሮሜ 15:7-13 አንብብ። ይህ ለመረዳት አስቸጋሪ የሆነ ክፍል ስለሆነ ምን እንደሚል ለመረዳት አዲሱ የአማርኛ ትርጉም ማንበብ ያስፈልግህ ይሆናል። ሀ) እርስ በእርስ በመቀበል ጉዳይ የአማኞች ዋና ምሳሌ መሆን ያለበት ማን ነው? ለ) አማኞች እርስ በእርስ ሲቀበሉ ውጤቱ ምን ይሆናል?

12ኛ ጥያቄ፡- ሀ) ክርስቶስ የአይሁዶች አገልጋይ የሆነበት ሁለት ዋና ዋና ምክንያቶች ምንድን ናቸው? ለ) ክርስቶስ የአይሁድ አገልጋይ ሆነ ማለት ምን ማለት ይመስልሃል?

13ኛ ጥያቄ፡- ከቁ. 9-12 የሚናገረው ስለ ምንድን ነው?

14ኛ ጥያቄ፡- በቁ. 10 እና 11 ሐሜትን ለማድረግና ለእግዚአብሔር ምስጋናን ለመስጠት የተጠራው ማን ነው?

15ኛ ጥያቄ፡- በዓለም መግሥታት ሁሉ ላይ ገዥ የሚሆነው ማን ነው?

16ኛ ጥያቄ፡- ዘዳ. 32:39-43 አንብብ። ሙሴ አሕዛብን በእግዚአብሔር ሕዝብ ደስታ እንዲካፈሉ የጠራው ለምንድን ነው?

17ኛ ጥያቄ፡- መዝ. (117):1-2 አንብብ። መዝሙረኛው የዓለምን ሕዝብ ሁሉ እግዚአብሔርን እንዲያመሰግኑ የጠራው ለምንድን ነው?

18ኛ ጥያቄ፡- ኢሳ. 11:1-10 አንብብ። የእሴይ ትውልድ ሐረግ ለየት የሚያደርጉት ባሕርያት ምንድን ናቸው? ልታገኝ የቻልከውን ያህል በርካታ መልሶችን ጻፍ።

19ኛ ጥያቄ፡- ሮሜ 15:9-12 እግዚአብሔር ለዓለም ሕዝብ ሁሉ ስላለው ዕቅድ ምን ይናገራል?

20ኛ ጥያቄ፡ - አጠያያቂ ጉዳዮችን ለመወሰንና ለመለማመድ እነዚህን መመሪያዎች ሲጠቀሙ ክርስቲያኖች በምን እንዲሞሉ ጳውሎስ ይጸልይላቸዋል?

በሮሜ 15:7-13 ጳውሎስ ለእግዚአብሔር ክብርን ለማምጣት የክርስቶስን ምሳሌነት በመከተል የአንድነትን መንፈስ ስለ ማምጣት መናገር የጀመረውን ነገር ይቀጥላል። በአንድነት በመኖር ለእግዚአብሔር ክብርን ማምጣት ይችላሉ። ክርስቶስ እያንዳንዱን አማኝ እንዳለ እንደተቀበለ፣ ክርስቲያኖችም እንዲለወጡ ሳያጠብቁ እንዳሉ እርስ በእርስ መቀባበል አለባቸው። ይህ ማለት በአክራሪነት ወግ አጥብቀው የሚኖሩ አማኞች ብዙ አጥባቂ ያልሆኑ ክርስቲያኖችን መቀበል አለባቸው ማለት ነው። ደግሞ በክርስቲያናዊ ነፃነቱ ሐሤትን የሚያደርግ አማኝ በዚህ ነፃነት ደስ ለማይሰኙ አማኞች ሲል ነፃነቱን መገደብ አለበት። ጥብቅ የሆነ አማኝ ወንድሙን ተቀብሎ በፍቅር የተሞላ እንክብካቤ ሊያደርግለት ይገባል።

ክርስቶስ ሰዎችን እንዳሉ በመቀበል ረገድ ልንከተለው የሚገባ ፍጹም ምሳሌያችን ነው። አይሁዶችን ከሙሉ ሕጋቸውና ከባህላቸውም ጭምር በአይሁዳዊነታቸው እንዳሉ ተቀበላቸው። አሕዛብን ከነፃነታቸው ጋር እንዳሉ እንደ አሕዛብነታቸው ተቀበላቸው። ጳውሎስ ክርስቶስ ወደ ምድር በመጣ ጊዜ እንደ አይሁድ መጣ ይላል። «ለአይሁድ እንደ አገልጋይ» ሆኖ መጣ። ይህ ማለት ሕግን በጣም እንደሚያጠብቁና ስለ ሕግ ከፍተኛ ዝንባሌ እንዳላቸው እንደ አይሁድ ኖረ ማለት ነው። በመጀመሪያ፣ የአይሁድ አገልጋይ ሆኖ የመጣው አይሁዳዊ አባትነቱን ለመጠበቅና ለሕዝባቸውም ደኅንነትን ለማበርከት የገባውን ተስፋ ለማክበር ሲል ነው። ክርስቶስ እንደ አይሁዶች አክራሪ ሕይወት በማሳለፍ፣ ለአይሁዶች ደኅንነትን አመጣ። በሁለተኛ ደረጃ፣ ክርስቶስ የአይሁድ አገልጋይ የሆነው ለአሕዛብ ደኅንነትን ለመስጠት ነው። ክርስቶስ እንደ አይሁድ የኖረና የአይሁድን ሕግ የጠበቀ፣ ሞቱ ደግሞ ለአሕዛብ የደኅንነት ምሕረት በመስጠቱ ምክንያት ክርስቶስን በእምነት የተቀበሉ አሕዛብ በሙሉ እግዚአብሔርን ማክበር እንዲችሉ ነው። ክርስቶስ ፍጹም እንደ አይሁዳዊ የኖረው ለአሕዛብ ደኅንነትን ያመጣ ዘንድ ነው።

ጳውሎስ እያሳየ ያለው፡ - ክርስቶስ ሰዎችን ሁሉ ወደ እግዚአብሔር ለማምጣት በመስቀል ላይ መሞት ብቻ ሳይሆን፣ ሕግን እንደሚጠብቅ

አክራሪ አይሁዳዊ፣ ያለነቀፋ የኖረ መሆኑንም ጭምር ነው። የአይሁድም ሆነ የአሕዛብ መንፈሳዊ ፍላጎት ምንም ያህል የተለያየ ቢሆንም እንኳ ይህን ለማርካትና ለማገልገል ክርስቶስ ፈቃደኛ ነበር።

በቁ. 9-12 ጳውሎስ አራት የብሉይ ኪዳን ክፍሎችን በመጥቀስ በብሉይ ኪዳን እንኳ እግዚአብሔር አሕዛብን ወደ ደኅንነት የማምጣት ዕቅድ እንደነበረው ይናገራል። ይህ የሚያሳየው እግዚአብሔር ሁልጊዜ ደኅንነት ለሁሉም ሰው እንዲደርስ ዕቅድ እንደነበረው ነው። ክርስቶስ ወደ ምድር የመጣው ለእስራኤል ሕዝብ አባቶች ማለት ለአይሁድ ደኅንነት ሊሰጥ የገባውን ቃል ኪዳን ለመፈጸም ነው። አሕዛብም እንኳ የዚሁ የተስፋ ቃል በረከት ተቋዳሽ አድርጓቸዋል። በቁ 9-12 ያሉት የብሉይ ኪዳን ጥቅሶች የተጠቀሱት እግዚአብሔር አይሁድንና አሕዛብን በተመሳሳይ መንገድ እንደተቀበላቸው ያስረዳሉ። በመካከላቸው በርካታ ልዩነቶች ቢኖሩም አይሁድና አሕዛብ አንድ ላይ ሊያመልኩት ይችላሉ፤ ስለዚህ በመካከላቸው በርካታ ልዩነቶች ቢኖሩም እርስ በእርስ በመልካም መንፈስ ሊቀባበሉ ይገባል።

በቁ. 9 ጳውሎስ በ2ኛ ሳሙ. 22:50 እና በመዝ. (18):49 የተጻፈውን የዳዊትን መዝሙር ይጠቅሳል። በዚህ መዝሙር ዳዊት በጦርነት ባሸነፋቸው በአሕዛብ መካከል እግዚአብሔርን ያመሰግናል። ጳውሎስ የዳዊት ቃላት፣ የዳዊት ዘር ስለሆነው ስለ ክርስቶስ የተነገሩ ትንቢቶች እንደሆኑ ተረድቶ ነበር። ክርስቶስ ወደ አሕዛብ ደኅንነትን በማምጣት ምስጋናና መዝሙርንም ከአሕዛብ ለእግዚአብሔር አመጣለት።

ጳውሎስ በቁ. 10 የጠቀሰው በዘዳ.32:43 ያለውን ነው። ይህ የሙሴ መዝሙር ነው። በዚህ መዝሙር ሙሴ እግዚአብሔር ጠላቶቹንና የማይታዘዙትን ሕዝቦችን ስለቀጣ፣ አሕዛብም ሆኑ እስራኤላዊያን በእርሱ ሐሤትን እንዲያደርጉ ጥሪ ያደርጋል። ሙሴ አሕዛብ ከአይሁድ ጋር በመሆን በእግዚአብሔር ጻድቅ ፍርድ ሐሤት የሚያደርጉበት ጊዜ እንደሚመጣ ተመልክቶ ነበር። በሙሴ ጊዜ እንኳ እግዚአብሔር አሕዛብን ከአይሁድ ጋር ለእርሱ ክብር እንዲያመጡ ለማድረግ ዐቅዶ ነበር።

በቁ. 11 ጳውሎስ መዝ. (117):1ን ይጠቅሳል። በዚህ መዝሙር እግዚአብሔር ለሰዎች ሁሉ ስላለው ታማኝነትና ፍቅር አሕዛብ ሁሉ እግዚአብሔርን እንዲያመሰግኑ መዝሙረኛው ጥሪ ያደርጋል። ጳውሎስ

ይህ የብሉይ ኪዳን ክፍል አይሁድና አሕዛብ በአንድነት እግዚአብሔር ለቃል ኪዳኑ ያለውን ታማኝነትና ሰዎችን ለማዳን ስላለው ፍቅር እርሱን የሚያመሰግኑበት ጊዜ እንደሚመጣ ማመልከቱን ይገነዘባል።

በቁ. 12 ጳውሎስ ኢሳ. 11:10ን ይጠቅሳል። ነቢዩ ኢሳይያስ የእሴይ ልጅ የሆነው መሢሕ አንድ ቀን የዓለምን ሕዝብ ሁሉ ለራሱ ሰብስቦ ጻድቅ፣ ሰላም የተሞላና የበለጸገ አገዛዝ በእግዚአብሔር መንፈስ ጥበብ እንደሚሰጣቸው ይናገራል። እግዚአብሔር ለአይሁድ ሰጥቶት የነበረውን ይህንን በብልጽግና የተሞላ የመንግሥት ቃል ኪዳን አሕዛብም በመካፈል ደስ የሚሰጥበት ጊዜ ወደፊት እንደሚመጣ ይህ የብሉይ ኪዳን ክፍል እንደሚጠቁም ጳውሎስ ይረዳል።

ጳውሎስ እነዚህን የብሉይ ኪዳን ጥቅሶች የሚጠቅሰው እግዚአብሔር አሕዛብን ለማዳን ሁልጊዜ አሳብ እንደ ነበረው ለማሳየት ነው። እግዚአብሔር ለአይሁድ አባቶች የሰጠው የብሉይ ኪዳን እነዚህ ቃል ኪዳኖች ለአሕዛብም መድረሳቸውን የሚጠቁሙ ነበሩ። እግዚአብሔር አይሁድና አሕዛብ በአንድነት ሆነው በእርሱ ደኅንነት ሐሜት እንዲያደርጉ የሁልጊዜ አሳቡ ስለነበር፣ አይሁድና አሕዛብ እርስ በእርሳቸው በደስታ ሊቀበቡ ይገባል። አንዳቸው ሌላቸውን ባላቸው የተለያዩ መመዘኛና በአጠያያቂ ጉዳዮች ላይ ባላቸው የተለያዩ አሳብ ምክንያት ሊቆጡና ሊኮንኑ አይገባም። ልዩነታቸውን ወደ ጎን ትተው በመካከላቸው ሞቅ ያለ ኅብረት በማድረግ ደስ ሊሰጥ ይገባል። አንዱ ለሌላው ግብዝነት የሌለበት እውነተኛ ፍቅር ሊኖረው ይገባል።

የእግዚአብሔር ዕቅድ ለአይሁድና ለአሕዛብ በአንድነት ሆነው በእግዚአብሔር ደኅንነት ሐሜት እንዲያደርጉ ከነበረና የእግዚአብሔር ትእዛዝ ለአይሁድም ሆነ ለአሕዛብ ልዩነታቸውን ወደጎን ትተው እንዲቀበቡ ከነበረ፣ እግዚአብሔር ለአማኞች ሁሉ ያለው ዕቅድና ትእዛዝ ልዩነታቸውን ወደጎን ትተው እርስ በእርስ በደስታ እንዲቀበሉ ነው።

21ኛ ጥያቄ፡- ሀ) ከፍ ያለ ልዩነት በመካከላችሁ ያለ አንድ አማኝ አስብ። ስሙን ጻፍ። ለ) በመካከላችሁ ያለመግባባት ቢኖርም ይህንን ሰው በደስታ እንድትቀበለው እግዚአብሔር እንዴት ይፈልጋል? ከዚህ ሰው ጋር በአንዳንድ ጉዳዮች ባትግባቡም እንኳ እንደምትወደውና እንደምትቀበለው ለማሳየት በሚቀጥሉት ሁለት ሳምንታት ልታደርገው የምትችለውን ቢያንስ ሦስት ነገሮች ጻፍ።

በአሁኑ ጊዜ በኢትዮጵያ ውስጥ ያለ ልዩ ችግር ዘረኝነት ነው። በአንድ ዘር ውስጥ ያሉ ሰዎች አንዳንድ ጊዜ ከሌላው ዘር ካሉ ሰዎች የተሻሉ አድርገው ራሳቸውን ይቆጥራሉ። ከሌላው ዘር የሆኑትን ሰዎች ሊጠሉአቸውና የበታች አድርገው ሊመለከቷቸው ይችላሉ። የራሳቸው ዘር ለሆኑ ሰዎች የተለየ ችግር ሊያደርጉና ከሌላው ዘር ለሆኑ ሰዎች የተለየ ደግነት ላያሳዩ ይችላሉ። ነገር ግን የእግዚአብሔር ዕቅድ ማንም ይሁን ማንም ከየትኛውም ዘር ይሁን አማኞች እርስ በእርሳቸው እንዲቀባበሉ ነው።

22ኛ ጥያቄ፡- ሀ) ፍቅርን ልታሳያቸው የምትቸገርባቸው ነገሮች ወይም ዘሮች ስም ጻፍ። ለ) ባለፈው ጊዜ ለእነርሱ «መልካም አቀባበል» ያላደረክበትን ነገር በምሳሌነት ጻፍ። ሐ) ወደፊት ለእነርሱ «መልካም አቀባበል» ለማድረግ ምን ልታደርግ ትችላለህ?

የሮሜ 15:7-12 ማጠቃለያ፡- አጠያያቂ ጉዳዮች ላይ ውሳኔ ለመስጠት የምንጠቀምበት ስድስተኛ መመሪያ፡- በጣም የተለያዩ ቢሆኑም አማኞች የክርስቶስን ምሳሌነት በመከተል እርስ በእርስ ሊቀባበሉና አገልግሎት ሊሰጣጡ ይገባል።

በቁ. 12 ጳውሎስ አጠያያቂ በሆኑ ጉዳዮች ላይ አንድ አማኝ እራሱን ለእግዚአብሔር በመስጠት ውሳኔ ስለሚሰጥበት መንገድ ያቀረበውን ውይይት ያጠቃልላል። ጳውሎስ ይህን አስቸጋሪ ውሳኔ ለመስጠት የሚጠቅሙ ስድስት መመሪያዎች ሰጥቷል። በእነዚህ ስድስት መመሪያዎች ውስጥ ያለው ቁልፍ አሳብ፡- አማኞች ለክርስቲያን ወንድሞቻቸውና እጎቶቻቸው ቅድሚያ የመስጠት ውሳኔ ማድረግ አለባቸው የሚል ነው። አማኞች እነዚህን ስድስት መመሪያዎች በመከተል ሌሎችን ካስቀደሙ፣ ሰውነታቸውን በአጠቃላይ በእውነት ለእግዚአብሔር በመስጠት በሚያደርጉት ውሳኔ ለእግዚአብሔር ክብርን ያመጣሉ።

የሮሜ 14:1-15:12 ማጠቃለያ፡- ክርስቶስ እንዳደረገላቸው፣ አማኞች ወንድሞቻቸውና እጎቶቻቸውን ከራሳቸው በማስቀደም አጠያያቂ ጉዳዮች ላይ ውሳኔ መስጠት አለባቸው።

23ኛ ጥያቄ፡ - ወዳለፈው ሳምንት ትምህርት በመመለስና የትላንትናውንና የዛሬውን ትምህርት በመመልከት አጠያያቂ ጉዳዮችን የምትወስንባቸውን ስድስት መመሪያዎች አስታውስ። ለመወሰን ግራ የሚያጋባህንና አስደናቂ የሆነ አንድ አጠያያቂ ጉዳይ አስብ። እነዚህ መመሪያዎች ሁሉ ለዚያ ጉዳይ እንዴት እንደሚሠሩ አስብ። ለዚህ አጠያያቂ ጉዳይ የአንተ ውሳኔ ምን ይሆናል? ጳውሎስ በዚህ ቦታ ያላቀረበው የአጠያያቂ ጉዳዮች አንድ ሁኔታ አለ። አንድ አማኝ እርሱ ኃጢአት ነው ብሎ የሚያስበውን ነገር ወንድሙ ሲሠራ ቢያይ፥ ምን ማድረግ አለበት? ጳውሎስ በሮሜ 14፡13 እንዳዘዘው በወንድሙ ላይ እንዳይፈርድ ዝም ማለት አለበት? ወይስ ወደ ወንድሙ ቀርቦ ስላደረገው ነገር ሊነጋገር ይገባል?

24ኛ ጥያቄ፡ - ሀ) ያዕ. 5፡19-20 አንብብ። አማኝ ወንድሙን ኃጢአት ሲሠራ ቢያየው ምን ማድረግ አለበት? ለ) ይህ ምን ውጤት ያስከትላል? ሐ) ማቴ. 18፡15-17 አንብብ። አንድ አማኝ ወንድሙ ቢበድለው ምን ማድረግ አለበት?

ያዕ. 5፡19-20 በሕይወታቸው ውስጥ ኃጢአት ያለባቸውን ክርስቲያኖች ሊመጣባቸው ካለው የእግዚአብሔር ቅጣት ማዳን ስለሚሆን ማነጋገርና መገሠጽ በጣም ጥሩ ነው። በማቴ. 18፡15-17 ኢየሱስ አንድ አማኝ ሌላውን አማኝ ቢበድል፥ ሁለተኛው አማኝ ወደ መጀመሪያው መሄድና ስለ ኃጢአቱ ሊገሥጸው እንደሚገባ ያስተምራል። አንድ አማኝ ሌላውን አማኝ ግልጽ የሆነ ኃጢአት ሲሠራ ቢያየው፥ ወደ እርሱ ሊሄድና ስለ ኃጢአቱ ሊገሥጸው ኃላፊነት አለበት።

ነገር ግን አንድ አማኝ ክርስቲያን ወንድሙ ወይም እኅቱ መጽሐፍ ቅዱስ በግልጽ ኃጢአት ነው የማይለውንና ነገር ግን ወደ ኃጢአት እንደሚመራ አማኙ የሚሰማውን ነገር ሲያደርጉ ቢያይ ምን ማድረግ አለበት? ወንድሙ ወይም እኅቱ መንፈሳዊ ሕይወቱን የሚጎዳ እንዳች ነገር እንዳደረገ ቢሰማው ምን ማድረግ አለበት? በሮሜ 14፡1-15፡13 የሚገኘውን ትምህርት ከያዕ. 5፡19-20ና ማቴ 18፡15-17 ከሚገኘው ትምህርት ጋር ብናዛምደው፥ አማኙ ወደ ወንድሙ ወይም እኅቱ በመሄድ የሚሰማውን ነገር ሊያከፍለው እንደሚገባ ይመስላል። አማኙን ለመገሠጽ የመሄዱ እውነተኛ ዓላማ፡ - እግዚአብሔርን ለማክበርና (ሮሜ 14፡6)

ወንድሙን ወይም እናቱን ለማነጽ (ሮሜ 14: 19፤ 15: 12) እንጂ ዝም ብሎ ለመፍረድ መሆን የለበትም (ሮሜ 14: 13)። ነገር ግን እውነተኛ፣ ግልጽና በፍቅር ከተሞላ ንግግር በኋላ ወንድሙ ወይም እናቱ የሚያደርገው ነገር ኃጢአት እንዳልሆነ ካመነ፣ ሊገሥጸው የመጣው ወንድም የዚህን ሰው ውሳኔ የራሱን ፍርድ ሳይሰጥ ሊቀበለው ይገባል። በፍቅር ሊቀበለውም ይገባል (ሮሜ 14: 3-4፤ 15: 7)። ይህ ነገር ያላንዳች ስሕተት በአጠያያቂ ጉዳዮች መመሪያ ላይ የተሰጡት ነገሮች አንድ አማኝ በሌላው አማኝ ሕይወት ውስጥ ኃጢአት መስሎ የታየውንና፣ ነገር ግን መጽሐፍ ቅዱስ በግልጽ ኃጢአት ብሎ ያልጠቀሰውን ነገር ቢያይ፣ ሊከራከረውና ሊገሥጸው ወይም ዝም ብሎ ሊተወው ይገባ ዘንድ ለመወሰን ይረዳል።

25ኛ ጥያቄ፡- ሀ) አንድ አማኝ የራሱን መንፈሳዊ ሕይወት የሚጎዳ ነገር ነው ብለህ ያስብኸውን ነገር ሲያደርግ መቼ አይተህ ታውቃለህ? ለ) እንደነዚህ ዓይነት ሁኔታዎችን ወደፊት ቢያጋጥሙህ እንዴት ታደርጋቸዋለህ?

በሮሜ 15: 13 ጳውሎስ የዚህን የሮሜ መልእክት ክፍል በጸሎት ይዘጋል። ጳውሎስ ምናልባት ሮሜ 14: 1-15: 12 ማጠቃለሉ ብቻ ሳይሆን፣ ነገር ግን በተጨማሪ ሮሜ 12: 1-15: 12 ያለውን ክፍል በሙሉ ማጠቃለሉ ሳይሆን አይቀርም። በሮሜ 5-8 ጳውሎስ ዘላለማዊ ተስፋ ስለነበረው የጻድቅነት ውጤት ተናግሯል። አሁን ጳውሎስ የሚጻልየው ለአማኞች ይህንን ተስፋ የሰጠ እግዚአብሔር በክርስትና ሕይወት በሚኖርበት ጊዜ በደስታና በሰላም እንዲሞላቸው ነው። አማኞች ሕይወታቸውን ለእግዚአብሔር ከሰጡና ሕይወታቸውን በመሠዊያ ላይ ካስቀመጡ በኋላ (ሮሜ 12: 1-2)፣ እግዚአብሔር ሕይወታቸውን በእውነተኛ ደስታና ሰላም ይሞላዋል። ይህ የሮሜ 12: 1-15: 13 ዋና አሳብ ነው። አማኞች በመንፈሳዊ ሕይወታቸው በመንፈሳዊ ስጦታዎች እርስ በእርስ ከተገለገሉ (ሮሜ 12: 3-8)፣ ግብዝነት የሌለበትን ፍቅር ካሳዩ (ሮሜ 12: 9-21)፣ ለመንግሥት ከተገዙ (ሮሜ 13: 1-7)፣ የዓለምን የአኗኗር ዘይቤ እየተዉ የዓለምን ሰዎች ከወደዱ (ሮሜ 13: 8-14) እና ውሳኔ ለመስጠት የሚያስችግሩ አጠያያቂ ጉዳዮች በሕይወታቸው ሲገጥሟቸው ሌሎችን ካስቀደሙ (ሮሜ 14: 1-15: 12) የእግዚአብሔርን ደስታና ሰላም በእውነት

ይቀምሱታል። ያ ደስታና ሰላም በመንፈስ ቅዱስ በመታገዝ ለዚህ ምድርና ለሚመጣው ዘላለማዊ ሕይወት በበለጠ ተስፋ ይሞላቸዋል።

የሮሜ 15:13 ማጠቃለያ፡- ጳውሎስ አማኞች በክርስትና ሕይወታቸው በደስታና በሰላም እንዲሞሉና ከዚህም የተነሣ መንፈስ ቅዱስ በእግዚአብሔር ወዳለ ተስፋ እንዲሞላቸው ይጸልያል።

የሮሜ 12:1-15:13 ማጠቃለያ፡- እግዚአብሔር ጸድቃን ናችሁ ያላቸው ሰዎች፤ እያንዳንዱ የሰውነት ክፍላቸውን ለእግዚአብሔር መልሰው የመስጠት ኃላፊነት አለባቸው።

ሦስተኛ ቀን:

ሮሜ 15:14-22

ጳውሎስ በሮሜ 15:13 ጸሎቱን በሚጽፍበት ጊዜ፤ የመልእክቱን ዋና ክፍል ጨርሶ ነበር። ሮሜ 1:16-15:13 የሚገልጸው የእግዚአብሔር ጽድቅ ጳውሎስ እንደሰበከው ወንጌል ነው። በቀረው የመጽሐፉ ክፍል ጳውሎስ የግል ጉዳዩን ማቅረብ ይጀምራል። በዚህ መሠረት በምዕ. 15 ለቀሩት ክፍሎች ይህን መጽሐፍ በሮሜ ለሚገኙ አማኞች የጻፈበትን ምክንያት ይገልጻል። በዚህ ሳምንት በቀሩት ቀናት የምዕራፍ 15 ቀሪ ክፍሎች ታጠናለህ።

26ኛ ጥያቄ፡- ሮሜ 15:14-22 አንብብ። ጳውሎስ በሮም ስለሚገኙ አማኞች የተረዳው ነገር ምን ነበር?

27ኛ ጥያቄ፡- ጳውሎስ ለሮም ክርስቲያኖች አንዳንዶቹን ነገሮች በድፍረት የጻፈበት ምክንያት ምንድን ነው?

28ኛ ጥያቄ፡- ሀ) ጳውሎስ ለአሕዛብ የነበረው ልዩ ኃላፊነት ምንድን ነው? ለ) ለአሕዛብ የነበረው የአገልግሎቱ ግብ ምንድን ነው? ሐ) ለአሕዛብ ያለውን አገልግሎት ለመግለጽ ምን መግለጫ ተጠቀመ?

29ኛ ጥያቄ፡- ጳውሎስ በሚናገርበት ጊዜ ሊመካበትና ሊከብርበት የሚፈልገው ብቸኛው ነገር ምንድን ነው?

30ኛ ጥያቄ፡- ጳውሎስ አሕዛብን ወደ እግዚአብሔር መታዘዝ ለማምጣት ተአምራትና ምልክቶችን የሠራው በማን ኃይል ነው?

31ኛ ጥያቄ፡- ጳውሎስ ወንጌልን የሰበከው የት ነው?

32ኛ ጥያቄ፡- ሀ) ጳውሎስ ለአገልግሎቱ የነበረው ከፍተኛ ፍላጎት ምንድን ነው? ለ) ይህንን ከፍተኛ ፍላጎት የመሠረተው ለምንድን ነው?

33ኛ ጥያቄ፡- ጳውሎስ ከዚህ በፊት የሮሜን ሰዎች ያልገበዘበት ምክንያት ምንድን ነው?

በሮሜ 15: 14-22 ጳውሎስ ለሮሜ አማኞች ስለ ራሱ ሕይወት ያነጋግራቸዋል። ስለ ራሱ የተናገረበት ምክንያት ይህንን ደብዳቤ ለምን እንደሚጽፍላቸው ለመግለጽ፡ እስካሁን ሊያያቸው ያልቻለበትን ምክንያት ለማስረዳትና አሁን እነርሱን ለማየት ስለሚመጣበት ሁኔታ ለመግለጽ ነው። ይህንን ነገር ለመረዳት በመጀመሪያ ጳውሎስ በሕይወቱ ሊደርስበት የሚፈልገውን ግብና ከእግዚአብሔር የተሰጠውን ጥሪ መረዳት ነበረባቸው።

ከተመሠረተች የቆየች ቤተ ክርስቲያን ብትሆንም ለምን እንዲህ በድፍረት እንደሚጽፍላቸው በመናገር ይጀምራል። በሮሜ 15: 14 የበሰለች ቤተ ክርስቲያን መሆኗን እንደሚያውቅ በጥንቃቄ ይገልጻል። በሮሜ 1: 18-11: 36 ጳውሎስ ስለ ወንጌልና በክርስትና ሕይወት ስላለው ነገር በሰፊው ጽፏል። በሮሜ 12: 1-15: 12 ደግሞ ስለ ክርስትና ሕይወት አንዳንድ ክፍሎችን አጠንክሮ ጽፏል። አሁን የሮም ቤተ ክርስቲያን ደካማና ያልተማረች አድርጎ እንደቆጠረ እንዳይሰማቸው ማረጋገጥ ፈለገ። ስለዚህ እርስ በእርሳቸው መልካም ነገር እንደሚያደርጉ የመንፈሳዊ እውነት እውቀት እንዳላቸው፡ ሌሎችን ለማስተማርና በኃጢአት የሰመጡትን ለመግለጽ የሚችሉ አስተማሪዎች እንዳሏቸው እንደሚያውቅ ይነግራቸዋል። ጳውሎስ የሮም ቤተ ክርስቲያን የበሰለች ቤተ ክርስቲያን እንደነበረች ያውቃል። ጳውሎስ ታዲያ በእንደዚህ ዓይነት ግልጽነትና ድፍረት ለምን ጻፈ?

በሮሜ 14: 15-16 የሚያውቁትን ነገር እንደገና እያስታወሰ የሚጽፍላቸው የአሕዛብ ሐዋርያ እንዲሆን እግዚአብሔር የተለየ ኃላፊነት ስለ ሰጠው እንደሆነ ይገልጻል።

34ኛ ጥያቄ፡- ገላ. 2: 8 አንብብ። ጳውሎስ የማን ሐዋርያ ነበር?

በሮሜም ሆነ በገላትያ መልእክት እግዚአብሔር ወንጌልን ለአሕዛብ የሚያደርስ የተለየ ሐዋርያ አድርጎ እንደላከው ጳውሎስ በግልጽ ይናገራል። ቢሆንም ጳውሎስ እስካሁን ድረስ ወንጌልን በሮሜ ወዳለችው ቤተ ክርስቲያን አላመጣም። በሮሜ ደኅንነት የሚገኘው በክርስቶስ ላይ ባለ እምነት መሆኑን በክርስቶስ ያመኑ ክርስቲያኖች የተቀደሰ ሕይወትን እንዴት እንደሚኖር ገና እርሱ እራሱ ሄዶ አልሰበከም ነበር። የሮም

ነበር። የሮም አማኞች የበሰሉ ክርስቲያኖች ቢሆኑም እንኳ፥ ጳውሎስ የወንጌልን መልእክት ለአሕዛብ የማዳረስ የተለየ ኃላፊነት ስለነበረበትና ይህንንም በሮሜ ከተማ በመገኘት ስላላደረገው ወንጌልንና በሰው ሕይወት ውስጥ የሚሠራውን ሥራ በግልጽና በሙላት ለመግለጽ ጊዜ ወስዶ ጥረት ሲያደርግ በዚህ ደብዳቤ ውስጥ እንመለከታለን። አንዳንድ ጊዜ የቤተ ክርስቲያን መሪዎች በጉባኤያቸው ውስጥ የሚገኙ ሰዎች በሙሉ ስለ ወንጌል ሁሉ ነገር ያውቃሉ ብለው ስለሚገምቱ፥ እንዴት መዳን እንደሚቻል የሚያሳውቀውን መሠረታዊ ትምህርት ማስተማር አስፈላጊ አይደለም ብለው ያምናሉ። የጳውሎስ ምሳሌ የቤተ ክርስቲያን መጋቢዎችና ወንጌላውያን ጉባኤአቸው በበሰሉ ክርስቲያኖች የተሞላ ነው ብለው ቢያምኑም እንኳ ያለማቋረጥ ወንጌልን መስበክ እንዳለባቸው የሚያሳይ ነው።

35ኛ ጥያቄ፡ - ሀ) በቤተ ክርስቲያን ሰባኪዎች የደኅንነትን መልእክት የሚሰብኩት ምን ያህል ጊዜ ነው? ለ) ለሰዎች የደኅንነትን መንገድ ለማስተማር ምን ያህል ጊዜ መስበክ አለባቸው? ሐ) ክርስቲያን ለሆኑ ሰዎች ደግሞ እንዴት መኖር እንዳለባቸው ምን ያህል ጊዜ መስበክ ያለባቸው ይመስልሃል?

እያንዳንዱ ቤተ ክርስቲያን እስካሁን በክርስቶስ ላላመኑ የሚሰጠው የወንጌል መልእክትና በክርስቶስ ላመኑ ሰዎች እንዴት መኖር እንዳለባቸው የሚሰጠው ትምህርት ተመጣጣኝና ሚዛናዊ መሆን አለበት። ቤተ ክርስቲያን የአማኞች ስብስብ ስለሆነች ብዙ ጊዜ መልእክቶች ለአማኞች መሆን አለባቸው፤ ነገር ግን ሁልጊዜ እያንዳንዱ ቤተ ክርስቲያን የወንጌልን መልእክት ለማያምኑ ሰዎች የሚገልጥ መልእክት ሊኖራት ይገባል። ጳውሎስ ለአሕዛብ ሐዋርያ እንዲሆን የተጠራ ስለሆነ፥ የበሰለችዋን የሮምን ቤተ ክርስቲያን ስለ ወንጌል መሠረታዊ እውነት ያሳስባታል።

በሮሜ 15፡16 ጳውሎስ ወንጌልን ለአሕዛብ የመስበክ አገልግሎት እንደ ካህን አገልግሎት መሆኑን በመግለጽ፥ እነርሱን ለእግዚአብሔር የተወደዱ መሥዋዕት አድርጎ እንዳቀረባቸው ይናገራል። ጳውሎስ የብሉይ ኪዳንን የክህነት አገልግሎት የእርሱን ወንጌል የመስበክ አገልግሎት መግለጫ አድርጎ አቅርቦታል። ጳውሎስ ወንጌልን እንደሰበከ፥ እነርሱን እንደ ካህን በመገናኛው ድንኳን ለእግዚአብሔር መሥዋዕት በማቅረብ እንደሚያገለግለው ዓይነት አድርጎ ሲያይ

እንመለከተዋለን። ወደ እግዚአብሔር ያቀረባቸው ስጦታዎች ወይም መሥዋዕቶች ክርስቶስን እንደግል አዳኛቸው የተቀበሉ ሰዎችን ነበር። ክርስቶስን በተቀበሉ ጊዜ መንፈስ ቅዱስ ቀደሳቸው ወይም ለእግዚአብሔር ለያቸው። ይህም ለእግዚአብሔር ተቀባይነት ያለው መሥዋዕት አደረጋቸው። በሮሜ 12:1 አማኝ እራሱን ለእግዚአብሔር ሕያው መሥዋዕት አድርጎ እንዲያቀርብ ጳውሎስ ሲጠይቅ እንመለከታለን። አሁን ደግሞ ይህንን የሚያደርግበት አንዱ መንገድ ወንጌልን ለሌሎች በማካፈልና አዳዲስ ነፍሳትን ወደ ክርስቶስ ተቀባይነት ወዳለው መሥዋዕት በማምጣት እንደሆነ ይገልጻል።

አንድ አማኝ ለእግዚአብሔር የሚያደርገው በጣም ጠቃሚ አገልግሎት አብረውት ከሚኖሩና ከሚሠሩ ሰዎች ጋር ወንጌልን መካፈል ነው። ይህንን በሚያደርግበት ጊዜ ሁሉ በእግዚአብሔር ዘንድ ተቀባይነት ያለው መሥዋዕት ያቀርባል።

36ኛ ጥያቄ፡- ስለ ክርስቶስ የሆነውን መልካሙን የምሥራች የግያውቅ አንድ ሰው አስብ። ወንጌልን ለዚህ ሰው ብታካፍለው፥ በዚህ እግዚአብሔር ደስ ይሰኛል። ወንጌልን መቼ እንደምታካፍለው አሁኑኑ ዐቅድ። ዕቅድህንም በማስታወሻ ደብተርህ ጻፍ።

ጳውሎስ ለአሕዛብ የሰጠው ይህ አገልግሎት ታላቅ ፍሬን አፍርቷል። ሊመካባቸውና ሊኮራባቸው የሚገቡ ከፍተኛ ተግባራትን ፈጽሟል። በሮም መንግሥት ምሥራቃዊ ክፍል በሙሉ ወንጌልን በማስፋፋት አብያተ ክርስቲያናትን ቆርቁሯል። በርካታ ተአምራዊ ምልክቶችንና ድንቆችን ፈጽሟል። ጳውሎስ ስለ ተከናወነለት ሊመካ ይችል ነበር። እርሱ ግን ሊመሰገንበት የሚገባቸው ነገሮች እነዚህ እንዳልሆኑ ይናገራል። እነዚህ ለእርሱ ክብርን የሚያመጡ ነገሮች አይደሉም። ጳውሎስ አገልጋይ ብቻ ነበር። እነዚህን ሁሉ ውጤቶች ያስገኘው እግዚአብሔር ነው። ብዙ አሕዛብን በጳውሎስ በኩል ወደ ደኅንነት ያመጣው ክርስቶስ እራሱ ነው። ብዙ ምልክቶችንና ተአምራትን ያደረገው ደግሞ መንፈስ ቅዱስ ነው። የጳውሎስ ትምክህትና ክብሩ ባደረገው ነገር እንዳልሆነ ይናገራል። እርሱ የክርስቶስ አገልጋይ ብቻ ነበር። ጳውሎስ የሚመካበት ነገር ባደረገው ነገር ሳይሆን እግዚአብሔር በሕይወቱ ውስጥ ባደረገው ነገር ነው።

የአገልጋዮች ትልቁ ፈተና፥ ሰዎች የሠሩትን ሥራ አይተው እንዲያመሰግኗቸው መጠበቅ ነው። ሌሎች ሰዎች ወደ እነርሱ

እንዲመለከቱና «ለእነዚህ ሰዎች ወንጌልን ያመጣ እርሱ ነው፤ እንዴት ዓይነት አስደናቂ ሰው ነው!» ወይም «ኃይለኛ የመጽሐፍ ቅዱስ አስተማሪ ነው! የእርሱን ቃል ለመስማት እወዳለሁ!» ወይም «ታላቅ የመምራት ችሎታ ስላለው ሽማግሌ አድርገን እንምረጠው» ወይም «ሰዎችን መፈወስና ተአምራትን ማድረግ ስለሚችል እውነተኛ የእግዚአብሔር ሰው ነው» እንዲባሉ ይፈልጋሉ። እያንዳንዱ አገልጋይ የራሱን ሕይወት በመመርመር ከሌሎች እንዲህ ዓይነት ምስጋና ለመቀበል ያለመፈለጉን ማረጋገጥ አለበት። ማንኛውም አገልጋይ የሚያደርገው ነገር በእግዚአብሔር ኃይል ብቻ ነው። እንደ ጳውሎስ፣ አገልጋዮች ሁሉ ሰዎችን ያለማቋረጥ ማንኛውንም መንፈሳዊ ውጤት ወደሚያመጣው ወደ ክርስቶስ እንደሚያሳዩ እርግጠኞች መሆን አለባቸው።

37ኛ ጥያቄ፡- ሀ) ልብህን በታማኝነት በመመርመር፣ ለእግዚአብሔር ሰላደረግኩት ነገር ሌሎች እንዲያመስግኑ ወይም ስለአንተ መልካም እንዲያስቡ የፈለግኩበትን ጊዜ አስብ። በማስታወሻ ደብተርህ ላይ ከእነዚህ ጊዜያት ስለ አንዱ ጻፍ። ለ) በማስታወሻ ደብተርህ ላይ ለእግዚአብሔር የሚገባውን ክብር ለመውሰድ በመሞከር ስለሠራኸው ኃጢአት የኑዛዜ ጸሎት ጻፍ። ሐ) ከእንግዲህ በኋላ በአገልግሎትህ ሲከናወንልህና የሰዎች ትኩረት ወደ አንተ በመሆኑ ስትፈተን ምን ታደርጋለህ?

ጳውሎስ በእርሱ በኩል ምልክቶችንና ተአምራትን የሚያደርገው እግዚአብሔር መንፈስ ቅዱስ እንደሆነ ይጠቅሳል። የእነዚህ ተአምራት ተቀዳሚ ዓላማ ሰዎችን ከበሽታቸው ለማዳን ወይም በብልጽግና የተሞላ ጤነኛ ሕይወትን ለመስጠት፣ ሐዋርያው ጳውሎስን ለማክበርና ለማመስገን አይደለም፤ ነገር ግን የማያምኑ ሰዎች ለወንጌል ታዘው እምነታቸውን በክርስቶስ ላይ እንዲያደርጉ ነው ይላል። ይህም በሐዋርያት ሥራ መጽሐፍ የተሠሩት ተአምራት ሁሉ አካሄድ ነው። የተአምራቱ ዋና ዓላማ ሰዎችን ወደ ደኅንነት ማምጣት ነው።

ዛሬም ቢሆን ፈውስን እንደሚሰጡና ተአምራትን እንደሚያደርጉ የሚናገሩ በርካታ ሰዎች አሉ። ስብሰባዎቻቸው ታላቅ ሥራን የሚሠሩ ስለሚመስሉ፣ ብዙ ጊዜ ብዙ ሰዎችን በመሳብ በንቃት እንዲከታተሏቸው ያደርጋሉ። አንድ አማኝ እንደነዚህ ዓይነት ስብሰባዎችን ሲያይ ራሱን እንዲህ ብሎ ሊጠይቅ ይገባዋል፡- «እነዚህ ተአምራት ሰዎችን ወደ

ክርስቶስ እያመጡ ናቸውን?» እነዚህ ተአምራት ሰዎችን ኃጢአታቸውን እየተው ወደ እግዚአብሔር እንዲመጡ ያደርጋሉን? ወይስ እነዚህ ተአምራት ሰዎችን ሥጋዊ ጤንነትና ብልጽግና ከሁሉ የሚሻሉ ነገሮች እንደሆኑ አድርገው እንዲቆጥሩ ያደርጋሉን? እነዚህ ተአምራት ተአምራቱን የሚፈጽመው ሰው እንዲመሰገን የሚያደርጉ ናቸውን?» እነዚህ ተአምራት ሰዎችን ወደ ክርስቶስ እምነት የሚያመጣቸው ከሆነ፤ እግዚአብሔር ያለመላቸውን ዓላማ አሳክተዋል ማለት ነው። ከዚህ ውጭ የሆነ ማንኛውም ነገር ቢያደርጉ የእግዚአብሔርን ዓላማ አሳካውም ማለት ነው።

38ኛ ጥያቄ፡- ሀ) በክርስቶስ ነኝ በሚል ሰው በርካታ ተአምራት የተፈጸመበትን ጊዜ አስታውስ፤ የእነዚህ ተአምራት ውጤት ምን ነበር? ለ) በእነዚህ ተአምራት የእግዚአብሔር ዓላማ ተሳክተዋል ብለህ ታስባለህ ወይስ እንዳልተሳካ?

ጳውሎስ ሲናገር እግዚአብሔር በሕይወቴ የፈጸመው ታላቅ ተግባር ወንጌልን ከኢየሩሳሌም ጀምሮ እስከ እልዋሪቆን ድረስ ማዳረሱ ነበር ይላል። (እልዋሪቆን የአሁኑ ጊዜ አልባኒያ፤ ሰርቢያና ክሮኤሺያ ናት)። ይህ የምሥራቅ ሜዴተራኒያን ወይም የሮም ግዛት አጠቃላይ የምሥራቅ ክፍል ነው። በመጽሐፉ መጀመሪያ ላይ ያለውን ካርታ በመመልከት ኢየሩሳሌምንና እልዋሪቆንን ፈልግ። ጳውሎስ አገልግሎቱን የጀመረው በኢየሩሳሌም ነው (የሐዋ. 9:28)። ቀጥሎም የእርሱ ከተማ በሆነችው በጦርሴስና በአንጾኪያ አገልገለ (የሐዋ. 9:30፤ 11:25-26)። በሦስቱ የወንጌል ጉዞው ዛሬ ቱርክና ግሪክ በሚባሉት ስፍራዎች አገልግሏል። በእነዚህ ቦታዎች በሙሉ ጳውሎስ በክርስቶስ ያመኑ ሰዎች ወደ ሌሎች ስፍራ እየመጣ ወንጌልን ሰበከ። በሰበከባቸው ስፍራዎች ጠንካራ ቤተ ክርስቲያን እስክትመሠረት ድረስ በዚያ ይቆይ ነበር። ቀጥሎም ወደ ሰሜንና ወደ ምዕራብ፤ አማኞች ወደሌሎች ስፍራ ይንቀሳቀሳል። ጳውሎስ በሮሜ 15:20 በዚህ መንገድ ያገለገለው ጥቂት ወይም ምንም ክርስቲያኖች በሌሎች ስፍራ እየሄደ ወንጌልን እንዲሰብክና አብያተ ክርስቲያናትን እንዲቆረቁር እግዚአብሔር ጠንካራ ፍላጎት ስለ ሰጠው እንደሆነ ይገልጻል። የጳውሎስ ተቀዳሚ ጥሪ ሌሎች የቆረቆሯቸውን አብያተ ክርስቲያናት እንዲመግብ ወይም እንዲያስተምር አልነበረም፤ ይህ በሌላው መሠረት ላይ እንደመመሥረት ነው። ይህ መጥፎ ነገር ስላይደለ፤ ሁሉ አብያተ ክርስቲያናት ከተመሠረተ በኋላ የሚጠነቀቁላቸውና የሚያሳድጓቸው መጋቢዎች አስተማሪዎች

ያስፈልጓቸዋል። ይህ የማስተማርና የመጋቢነት ስጦታ ግን ጳውሎስ የተጠራበት አገልግሎት አይደለም። እርሱ የተጠራው አዳዲስ አብያተ ክርስቲያናትን እንዲያቋቁም ነበር።

ጳውሎስ የተጠራበትን አገልግሎት ለመግለጽ ኢሳ. 52:15 ን ይጠቅሳል። በዚህ ክፍል ኢሳይያስ በትንቢቱ ስለ እስራኤል መሢሕ አንዳችም ነገር ያልሰሙ በርካታ አሕዛብ መሢሐ እንዴት እንደተሰቃየና ለኃጢአት እንደሞተ በመስማት መልእክቱን ተረድተው፥ ለዚህ መልእክት ምላሽ እንደሚሰጡ ይናገራል። ጳውሎስ የሚለው የተጠራው ይህን ትንቢት ለማሟላት የክርስቶስን ለኃጢአት የመሞት መልእክትን ጨርሰው ወዳልሰሙት ሰዎች፥ ማለትም ወደ አሕዛብ በመሄድ እንዲሰብክ ነው።

እግዚአብሔር ጳውሎስን መልካም የምሥራች ወዳልተሰማባቸው ቦታዎች ወንጌልን እንዲያዳርስ እንደሚጠራው፥ ዛሬም ቢሆን እግዚአብሔር ወንጌል ወዳልደረሰባቸው ቦታዎችና ሰዎች ያደርሱ ዘንድ ብዙ ወንጌላውያንና ሚሲዮናውያን ይጠራል። ወንጌል ጨርሶ ያልደረሰባቸው ብዙ ስፍራዎች አሉ። ዛሬም በኢትዮጵያ ዙሪያ ያሉ ወንጌል ያልደረሰባቸው ወይም በጣም ጥቂት ክርስቲያኖች ያሉባቸው አገሮች አሉ። እነርሱም ሱማሊያ፥ ሱዳንና ጅቡቲ ናቸው።

39ኛ ጥያቄ፡- ሀ) ቤተ ክርስቲያናችሁ ምእመናኞቹን ወንጌልን ወዳልደረሰባቸው ስፍራዎች ያደርሱ ዘንድ እግዚአብሔር ሊጠራቸው እንደሚችል በማላወቅ ታበረታታለችን? ለ) በቤተ ክርስቲያንህ ያሉ ሰዎች እግዚአብሔር እንደተጓዡ የወንጌል ሠራተኛ ጠርቶአቸው እንደሆነ እንዲያስቡ ለማበረታታት ቤተ ክርስቲያንህ ምን ማድረግ ትችላለች? ሐ) እግዚአብሔር ምናልባት እንደ ወንጌላዊ ወደ ሩቅ ስፍራ ወንጌልን ይዘህ እንድትሄድና ጨርሰው ላልሰሙ ሰዎች ወንጌልን እንድታሰማ ይፈልግ እንደሆነ አስበህ ታውቃለህ? ይህ ለአንተ ሕይወት ያለው ፈቃዱ እንደሆነ እግዚአብሔርን እስቲ ለአንድ አፍታ ጠይቀው።

ክርስቶስ ወዳልታወቀበት ስፍራ ወንጌል እንዲሄድ ለመርዳት እግዚአብሔር እያንዳንዱ ክርስቲያን ምን ሚና መጫወት እንደሚችል እንዲያስብ ይፈልጋል።

ጳውሎስ ይህንን ክፍል እስካሁን ድረስ ወደ ሮም መጥቶ የተመሠረቱትን አብያተ ክርስቲያናትን ያላየበት ምክንያት፥ ጥረቱን

በሙሉ ወንጌልን ላልደረሳቸው ሰዎች ለማዳረስ ባለው ጥረት በመጠመዱ እንደሆነ በመግለጽ ያጠቃልላል። ስለ እንዳንድ ችግሮች ብሎ አልተዋቸውም። ያልመጣበት ምክንያት በሌላ አካባቢ ላለ የወንጌል ሥራ እግዚአብሔር ስላጠመደው ብቻ ነበር።

ነገር ግን ወንጌልን በመስበክ አገልግሎት መጠመዱ ሮምን ለመጎብኘት እስካሁን ያላስቻለው ቢሆንም፤ ለአሕዛብ ሁሉ ውንጌልን የመስበክ ጥረቱ ስለ ጽድቅ ወንጌል የሚናገረውን ይህንን በጣም አስፈላጊ መልእክቱን ለመጻፍ አልከለከለውም። ሮሜ 15: 14-22 የሚያሳየው ጳውሎስ በሚያደርገው ነገር ሁሉ፤ ሁልጊዜ ትኩረት የሚያደርገው ወንጌልን የመስበክ አገልግሎቱን ለማሟላት እንደሆነ ነው።

የሮሜ 15: 14-22 ማጠቃለያ:- ጳውሎስ የሮም ክርስቲያኖች በመንፈሳዊ ሕይወታቸው የበሰሉ ቢሆኑም፤ ከአሕዛብ ጋር ወንጌልን የመካፈል ጥሪ ስለነበረው በድፍረት ይጽፍላቸዋል። በምሥራቅ ሜዲቴራኒያን ወንጌልን በመስበክ ሥራ የመጠመዱ ጥሪው ሮምን እንዳይጎበኝ አደረገው።

አራተኛ ቀን:

ሮሜ 15:23-33

ጳውሎስ በሮሜ 15: 14-33 በሮም ለሚገኙ ክርስቲያኖች የግል ዕቅዱንና ግቡን በማካፈል እስካሁን ለምን ሊጎበኝቸው እንዳልቻለ፤ ይህን ደብዳቤ ለምን እንደሚጽፍላቸውና ወደፊትም ሊያያቸው ለምን እንደሚመጣ ይነግራቸዋል። በሮሜ 15:23-33 የወደፊት ዕቅዱን በመግለጽ፤ የሮም ክርስቲያኖች በወደፊት ዕቅዱ እንዴት እንደሚካፈሉም ይገልጥላቸዋል።

40ኛ ጥያቄ:- ሮሜ 15:23-33 አንብብ:- ከቁ. 23-25 በጥንቃቄ ተመልከት። ሀ) ጳውሎስ ቀጥሎ የሚሄደው ወዴት ነው? ለ) ወደዚያ የሚሄደው ለምንድን ነው? ሐ) ከዚህ በኋላ ጳውሎስ እንደሚመጣ ተስፋ ያደረገው ወዴት ነው? መ) እነዚህን ሁለት መቆሚያ ስፍራዎች ከጨረሰ በኋላ የጳውሎስ የመጨረሻ ማቆሚያው የት ነው?

41ኛ ጥያቄ:- 1) በኢየሩሳሌም ለሚገኙ ድሆች ቅዱሳን በመቄዶንያና በአካይያ ያሉት አማኞች ምን አደረጉ?

42ኛ ጥያቄ:- ሀ) ጳውሎስ አሕዛብ የሆኑ አማኞች ከአይሁድ አማኞች

ጋር ሊካፈሉት የሚገባ ነገር ምንድን ነው አለ? ለ) ይህንን ለማከፈል ፈቃደኛ የሚሆኑበት ምክንያት ምንድን ነው?

43ኛ ጥያቄ፡- ጳውሎስ ለሮም ክርስቲያኖች የሚሰጣቸው ሦስት የጸሎት ጥያቄዎች ምን ምን ናቸው?

በሮሜ 15፡23-33 ጳውሎስ ስላለፈው ጊዜ ከመናገር፥ ስለ ወደፊት ጊዜ ወደ መናገር ያልፋል። በምሥራቅ ሜዲቴራኒያን የሚገኘው የወንጌላዊነት ተግባሩን እንዳጠናቀቀ በመናገር ይጀምራል። ይህ ማለት በዚህ አካባቢ የሚገኝ እያንዳንዱ ሰው ወንጌልን ሰምቷል ማለት አይደለም። ነገር ግን በእነዚህ ቦታዎች በሙሉ ጳውሎስ ቤተ ክርስቲያንን ስለ ቆረቆረ፥ በዚያ ያሉ አብያተ ክርስቲያናት እራሳቸው የወንጌልን ሥራ ተግባር ሊያጠናቅቁት ይችላሉ። ጳውሎስ ከእግዚአብሔር የተጠራበትም ሆነ እርሱ የሚፈልገው ነገር እየዞረ ወንጌልን በመስበክ አብያተ ክርስቲያናትን መቆርቆር በመሆኑ ወደፊት የሚሄድበት ጊዜ አሁን ነው፤ ነገር ግን ወደ የት መሄድ አለበት? እስከዚህ ጊዜ ድረስ የወንጌል ሥራ ዕቅዱ ከእየሩሳሌም ጀምሮ ወደ ምዕራብ በመሄድ፥ ሁልጊዜ ወንጌልን በመሸከም መልካሙን የምሥራች ያልሰሙ ሰዎች ወዳሉበት ወደሚቀጥለው ምድር መሄድ ነበር። ነገር ግን ተከታዩ አካባቢ ከግሪክና ከእልዋሪቆን በስተምዕራብ የሚገኘው የጣሊያንና የሮም አካባቢ ነው። (እነዚህን ቦታዎች ሁሉ በመጀመሪያ ገጽ ላይ ከሚገኘው ካርታ ላይ ተመልከቱ)። እነዚህ ቦታዎች በሌሎች ሰዎች አስቀድመው በወንጌል የተደረሱ በመሆናቸው፥ ጳውሎስ ወደዚያ ቦታ ለመሄድ «ሌላው በመሠረተው ላይ ደግሞ ለመመሥረት» እንደማይፈልግ ተናገረ (ሮሜ 15፡20)። ስለዚህ የበለጠ ወደ ምዕራብ ይመለከታል። ወንጌል ያልደረሰበት የሚቀጥለው ምድር እስፔን ነበር። ስለዚህ ነበር ጳውሎስ ቀጥሎ ለመሄድና ወንጌልን በእስፔን ለመስበክ የፈለገው።

ወደ እስፔን በሚወስደው በቀጥተኛው መንገድ ሮምን እናገኛለን። ጳውሎስ በሮም የሚገኙ ክርስቲያኖችን ለመጎብኘት በጣም ጥሩ ጊዜው ይህ ነበር። የእርሱ ዋና ግብና ፍላጎት ወንጌልን በአዲስ ቦታ መስበክ ቢሆንም፥ ለጊዜውም እንኳ ከሮም ክርስቲያኖች ጋር ኅብረትን ለማድረግ፥ እነርሱን ለማገልገል፥ በእነርሱ ለመገልገል ባገኘው ዕድል በጣም ደስተኛ ነበር (ሮሜ 1፡11-12)። ነገር ግን ጳውሎስ በሮም የሚቆይበት ሌላም ምክንያት ነበረው።

44ኛ ጥያቄ፡- የሐዋ. 13:1-3፤ 14:26-28፤ 18:22-23 አንብብ። በምሥራቅ ሜዲቴራኒያን ለነበረው አገልግሎት የጳውሎስ ዋና መነሻ የት ነበር?

ጳውሎስ በምሥራቅ ሜዲቴራኒያን ለነበረው አገልግሎት ዋና የመነሻ ማዕከል የነበረችው አንጾኪያ ነበረች። (አንጾኪያን በካርታ ላይ ፈልግ)። ጳውሎስ ያለማቋረጥ ወደ አንጾኪያ በመመለስ ወንጌልን በማስፋፋት ሥራው ላይ ስለገጠመው ነገር ዘገባ ያቀርብ ነበር። የአንጾኪያ ሰዎች እየጸለዩለት በሥራው ይደግፋት ነበር፤ ነገር ግን አንጾኪያ በእስፔን ላለው አገልግሎት እንደ ማዕከል ለመሆን በጣም ሩቅ ነበረች። ጳውሎስ ለአዲሱ አገልግሎት እንደ ማዕከል የሚሆን በጣም ቅርብ ቦታ ያስፈልገው ነበር። እንደ ማዕከል ልታገለግለው የምትችለው ስፍራም በሮም ከተማ ያለችው ቤተ ክርስቲያን ነበረች። ስለዚህ ለጥቂት ጊዜ ከጎበኛቸው በኋላ ወደ እስፔን ለሚያደርገው ጉዞ ማዕከል እንደሚሆኑትና እንደሚረዱት ይነግራቸዋል።

ጳውሎስ እንደነበረበት ጊዜ፥ በአሁኑ ዘመን ያላች እያንዳንዱ ቤተ ክርስቲያንም ወንጌልን ወዳልደረሰበት ስፍራ ለማድረስ የሚተጉ ወንጌላውያንን በጸሎትና በገንዘብም መደገፍ አለባት። ለእነዚህ ወንጌላውያን ምእመናን ያለማቋረጥ መጸለይ አለባቸው። እነዚህን ወንጌላውያን ለመደገፍ በልግሥና መስጠት አለባቸው። መልካም አቀባበል ሊያደርጉላቸውና በየጊዜው የሥራቸውን ዘገባ ሊያደምጧቸው ይገባል። ይህ ወንጌልን በዓለም ሁሉ ለማሰራጨት እግዚአብሔር ከሚጠቀምባቸው ጠቃሚ ዕቅዶች አንዱ ነው።

45ኛ ጥያቄ፡- ሀ) ቤተ ክርስቲያንህ ወንጌልን ጭራሽ ወዳልሰሙ ሰዎች የሚያዳርሱ ወንጌላውያንን ትደግፋለችን? ከሆነ ስማቸውን ጻፍ። ለ) ለምትደግፈው ወንጌላዊ ቤተ ክርስቲያንህ ምን ያህል ጊዜ ትጸልያለች? ደግሞስ ለምን ያህል ጊዜ ታዳምጣለች? ሐ) ወንጌልን ጭራሽ ወዳልሰሙ ሰዎች የሚያደርሱ ወንጌላውያንን ለመደገፍ ቤተ ክርስቲያንህ ሌላ ምን ማድረግ ትችላለች? መ) ቤተ ክርስቲያንህ ምንም ወንጌላዊ የማትደግፍ ከሆነ፥ እነርሱን የመደገፍ ኃላፊነቷን እንደገና አስባ እንድትወጣ ምን ማድረግ ትችላለህ?

ስለዚህ ጳውሎስ ከሮሜ ቤተ ክርስቲያን ጋር በሚኖረው የአንድነት ጊዜ ደስ ለመሰኘትና ወደ እስፔን ለሚያደርገው ጉዞው እርዳታ ለመቀበል ዐቀደ። ወደ ሮም ከመሄዱ በፊት ግን ሊጎበኘው የሚገባው አንድ ሌላ

ስፍራ ነበር። ይህን ደብዳቤ ለሮሜ ከጻፈበት ከቆሮንቶስ ወደ ምሥራቅ በመመለስ ኢየሩሳሌምን መጎብኘት ነበረበት። (የሁለቱንም ስፍራዎች ስም በካርታ ፈልግ።) ወደ ኢየሩሳሌም የሚመለሰው ለምን ነበር? በሮሜ 15:25-26 እንደገለጠው፡ በኢየሩሳሌም ለሚገኙ ድሆች አማኞች ከመቄዶንያና ከአካይያ ገንዘብ ሰብስቦ ነበር። ጳውሎስ ይህንን ስጦታ በኢየሩሳሌም ለሚገኙ ቅዱሳን በማድረስ ሊያገለገላቸው ይፈልጋል።

46ኛ ጥያቄ፡- ሀ) 1ኛ ቆሮ. 16:1-3 እና 2ኛ ቆሮ. 8:1-4 አንብብ። በዚህ ስጦታ የተካፈሉ ሌሎች አብያተ ክርስቲያናት እነማን ነበሩ? ለ) የመቄዶንያ ቤተ ክርስቲያን የተሳተፈችው እንዴት ነበር? ሐ) በቆሮንቶስ ይህ ምጽዋት እንዲሰበሰብ ጳውሎስ ምን ትእዛዝ ሰጠ?

ይህ ስጦታ ለጳውሎስ በጣም አስፈላጊ ነበር። ከሌሎች መልእክቶች እንደምንረዳው ከሁለቱ ዓመታት አብዛኛውን ጊዜ ያጠፋው ይህንን ነገር ሲያስተባብር ነበር። ለመሠረታቸው አብያተ ክርስቲያናት በሙሉ በኢየሩሳሌም ላላቸው ቤተ ክርስቲያን ስጦታ እንዲሰጡ ጠየቀ። በመቄዶንያ፣ በአካይያና በገላትያ የነበሩ አብያተ ክርስቲያናት ከዚህ ስጦታ እንደተካፈሉና አንዳንዶች በከፍተኛ ልግሥና እንደሰጡ ተገልጿል።

ጳውሎስ ይህን ያህል በርካታ ገንዘብ ከቆረቆራቸው ከአሕዛብ አብያተ ክርስቲያናት በኢየሩሳሌም ላላች አይሁዳዊት ቤተ ክርስቲያን የሰበሰበው ለምንድን ነው? ለዚህ መልስ የሚሆኑ ቢያንስ ሦስት ምክንያቶች አሉ፡-

- 1) የኢየሩሳሌም ቤተ ክርስቲያን ድሀ ስለነበረች ነው። በሐዋርያት ሥራ የመጀመሪያ ምዕራፎች በቤተ ክርስቲያን ውስጥ ለሚገኙ ድሆች በርካታ የሆነ መዋጮ ከሀብታሞች አስፈልጎ ነበር። (የሐዋ. 2:44-45፤ 4:32-37፤ 6:1-7)። ጳውሎስ ይህን መልእክት የጻፈው ይህ ከሆነ ከ20 ዓመት በኋላ ሲሆን፡ በኢየሩሳሌም ያለችዋ ቤተ ክርስቲያን የባሰ ድሀና የበለጠ እርዳታ የሚያስፈልጋት ነበረች።
- 2) በሮሜ 15:27 ጳውሎስ የአሕዛብ ቤተ ክርስቲያን በኢየሩሳሌም ያለችውን የአይሁዶችን ቤተ ክርስቲያን የማገልገል ግዴታ እንደነበረባት ይናገራል። የኢየሩሳሌም ቤተ ክርስቲያን ወንጌልን ለአሕዛብ አካፍላለች። ስለዚህ ለአሕዛቡ በምላሹ አንድ ችሮታ ለማድረግና ለኢየሩሳሌም ቤተ ክርስቲያን አንድ ነገር ለመክፈል ይህ ጊዜው ነበር። በእርግጥ የአሕዛብ አብያተ ክርስቲያናት ምንም ያህል

ገንዘብ ለኢየሩሳሌም ቤተ ክርስቲያን ቢያዋጡ በብቃት ለወንጌል ብለው መክፈል አይችሉም፡ ነገር ግን በሚያስፈልጋቸው ነገር ከጎናቸው መቆማቸው ወንጌልን የማስፋፋት ሥራቸውን እንደሚያደንቁላቸው ሊያሳያቸው ይችላሉ።

3) ጳውሎስ ምጽዋቱን የሰበሰበበት ሦስተኛ ምክንያት ሊኖር ይችላል፤ ይህም፡- የአይሁድና የአሕዛብ አብያተ ክርስቲያናትን አንድ ለማድረግ ነበር።

በጳለስጢና (ፓለስታይን) የሚኖሩ አብዛኛዎቹ የአይሁድ ክርስቲያኖች ስለ አሕዛብ ደኅንነት የተለያየ ስሜት ነበራቸው። አሕዛብ የአይሁድን መሢሕ ስለተቀበሉ ደስተኞች ነበሩ፤ ነገር ግን የአይሁድን መሢሕ የተቀበሉት አብዛኛዎቹ አሕዛብ የአይሁድን ሕግ ስላልተቀበሉ፣ የሕይወታቸው መመሪያ አላደረጉትም ነበር። ለአይሁድ ክርስቲያኖች ሕግ ለሕይወታቸውና ለአምልኮአቸው ዋና ነገር ነበር። እግዚአብሔርን ያለ ሕግ ለማምለክ ለእነርሱ የማይታሰብ ነበር። ስለዚህ በጳለስጢና የነበሩ አይሁዳዊያን ክርስቲያኖች አዲሱን የአይሁድና የአሕዛብ ቤተ ክርስቲያንን በታላቅ ጥርጣሬ ይመለከቱ ነበር።

47ኛ ጥያቄ፡- የሐዋ. 21:20-21 አንብብ። ጳውሎስ በአሕዛብ መካከል ስላለው አገልግሎቱ የአይሁድ ክርስቲያኖች የሰሙት አሉባልታ ምን ነበር?

በኢየሩሳሌም የነበሩ ያላመኑ አይሁዶች በአይሁድ ክርስቲያኖች መካከል ስለ ጳውሎስ ሐሰተኛ ወሬ አስወርተው ነበር። ይህም ወሬ ጳውሎስ ለአሕዛብ ሕግን መጠበቅ እንደሌለባቸው መናገር ብቻ ሳይሆን፣ ከጳለስጢና ውጭ ለሚኖሩ አይሁዶችም ሕግን መጠበቅ አስፈላጊ እንዳልሆነ በመንገር ያበረታታቸዋል የሚል ነበር። ከሮሜ 14:1-15:12 በግልጽ እንደምናየው፣ ጳውሎስ፣ ሰዎች ሕግን እንዲተው ጨርሶ አያበረታታም። በዚህ ምትክ ሕግን መጠበቅ እንዳለበት የሚሰማው ሰው መጠበቅ አለበት ይላል። በኢየሩሳሌም በሚኖሩ አይሁዳዊያን ክርስቲያኖች መካከል ግን ይህ ወሬ ያለማቋረጥ ተከሥቶ ነበር። ጳውሎስና የአሕዛብ አብያተ ክርስቲያናት አይሁድ የሆኑ አማኞችንና ሕግን እራሱን ያንቋሽሻሉ የሚል ወሬ ተነዝቶ ነበር።

ጳውሎስ በኢየሩሳሌም ለሚገኙ ድሆች ከአሕዛብ አብያተ ክርስቲያናት ገንዘብን የመሰብሰብ ነገሩን በማደራጀት፣ በኢየሩሳሌም ላሉ አይሁዳዊያን አማኞች የአሕዛብ አብያተ ክርስቲያናት በእርግጥ

እንደሚያስቡላቸውና ከእነርሱም ጋር አንድ መሆናቸውን ለማሳየት እንደሚችሉ ዓቅዶ ነበር። ይህንን በማድረግ ይህንን ከፍተኛ መጠን ያለውን ስጦታ ለኢየሩሳሌም ቤተ ክርስቲያን ከአሕዛብ አብያተ ክርስቲያናት እንደተገኘ ስጦታ አድርጎ መውሰዱ ነበር።

48ኛ ጥያቄ፡- ሀ) በጣም ድሀና እርዳታ የሚያስፈልገው ነው ብለህ የምታስበውን፤ አንድ የምታውቀውን ክርስቲያናዊ ኅብረት ጻፍ። ለ) ለዚህ ቤተ ክርስቲያን ኅብረት ድጋፍንና ፍቅርን ለማሳየት ስትል ቤተ ክርስቲያንህ ምን ታደርጋለች?

ጳውሎስ ግን ወደ ኢየሩሳሌም ለሚያደርገው ጉዞ ሌላም አሳሳቢ ጉዳይ ነበረበት። እርሱን በጥርጣሬ ያዩት ከነበሩት በሺህ ከሚቆጠሩ የአይሁድ አማኞች ሌላ እርሱን ሙሉ በሙሉ የሚጠሉ ያልዳኑ በአሥር ሺህ የሚቆጠሩ በርካታ አይሁዶች ነበሩ። በዚህ ጊዜ በታሪክ ውስጥ፤ አይሁዳዊያን በአሕዛብ ላይ የነበራቸው ጥላቻ ከፍተኛ ደረጃ ላይ የደረሰበት ጊዜ ነበር። ጳውሎስ የሮሜን መልእክት ከጻፈ ከአሥር ዓመት በኋላ በሮም ላይ ከፍተኛ የሆነ የአይሁዳዊያን ዓመፅ ተነሣ። ለብዙ አይሁዳዊያን ከዚህ የሚከተሉትን ጳውሎስ ያደረጋቸውን ነገሮች አንድ አይሁዳዊ ማድረግ ሕዝቡን መካዱ ነበር፡- ከአሕዛብ ጋር ጊዜን ማሳለፍ፤ አብሮ መብላት፤ አብሮ መጸለይና በቤታቸው መቆየት ማለት እንደ አሕዛብ መኖር ማለት ነው፤ እነዚህ አይሁዶች ጳውሎስንና ሥራውን ለማጥፋት ምንም ከማድረግ የማይመለሱ ነበሩ።

ስለዚህ ጳውሎስ ሦስት የጸሎት ጥያቄዎችን በሮሜ 15፡30-32 ያቀርባል። እነዚህን ጥያቄዎች መናገር የሚጀምረው በጸሎት በሚያደርገው ትግል እንዲተባበሩት በመጠየቅ ነው። ከወንጌል ጠላቶች ጋር የሚያደርገው ጦርነት እውነተኛ ትግል ስለሆነ፤ የሮም ክርስቲያኖች ለእርሱ በመጸለይ በትግሉ ሊረዱት ይችላሉ። በመጀመሪያ፤ በኢየሩሳሌም ካሉ ከማያምኑ ሰዎች እግዚአብሔር ያድነው ዘንድ እንዲጸልዩለት ይጠይቃል። ይህ ጸሎት የሚጠሉት አይሁዶች አደጋ እንዳያደርሱበት ወይም እንዳይገድሉት የሚጠይቅ ነበር። ሁለተኛው፤ በኢየሩሳሌም ለሚኖሩ፤ በክርስቶስ ላመኑ አይሁዶች የሚሰጠው ስጦታ ተቀባይነት እንዲያገኝ ነበር። ይህ ጸሎት ስጦታውን በመቀበል አይሁዳዊያን አማኞች ከሚያምኑ አሕዛብ ጋር ጠንካራ ኅብረትን እንዲገነቡ የሚጠይቅ ነበር። በሦስተኛ ደረጃ ደግሞ፤ ወደ ሮም በደስታ

እንዲመጣና በሮም ከሚገኙ ክርስቲያኖች ጋር ጥሩ ኅብረትን በማድረግ መልካም ጊዜ እንዲኖረው ነበር።

እግዚአብሔር የጳውሎስን የጸሎት ጥያቄ መለሰን?

49ኛ ጥያቄ፡- ሀ) የሐዋ. 21፡17-20 አንብብ። ጳውሎስ በሮም ክርስቲያኖች የተደረገለት አቀባበል እንዴት ነበር? ለ) የሐዋ. 21፡27-32 አንብብ። የማያምኑ አይሁዶች ጳውሎስን በቤተ መቅደስ ባገኙት ጊዜ ምን አደረጉበት? ሐ) የሐዋ. 23፡12-24 አንብብ። አርባ አይሁዶች በጳውሎስ ምን ለማድረግ ተማማሉ? መ) እግዚአብሔር ጳውሎስን እንዴት ጠበቀው? ሠ) የሐዋ. 27፡1-2፤ 28፡11-16 ጳውሎስ በመጨረሻ ወደ ሮም በተወሰደ ጊዜ የነበረው ዝንባሌ ምንድን ነው? ረ) እግዚአብሔር የጳውሎስን ጸሎት እንዴት መለሰ?

እግዚአብሔር የጳውሎስን የጸሎት ጥያቄ እርሱ በፈለገው መንገድ ባይሆንም፤ መልሶለታል። በኢየሩሳሌም በነበሩ አይሁዳዊያን ክርስቲያኖች መልካም አቀባበል ተደረገለት፤ ስጦታውንም በደስታ ተቀበሉት። ነገር ግን ወደ ቤተመቅደስ በመጣ ጊዜ፤ በሐሰት ተወንጀሎ በብዙ ሕገ-ወጥ ሰዎች ተደበደበ። የሮም ወታደሮች ያዙትና በአይሁድ እጅ ከመገደል አዳኑት። አይሁድ እንደገና ጳውሎስን ለመግደል ምሥጢራዊ ሴራ ሲያሴሩ፤ እግዚአብሔር የጳውሎስ የእኅቱ ልጅ እንዲሰማ አደረገና ለሮም የጦር አዛዥ ነገረው። የሮም የጦር አዛዥም ከኢየሩሳሌም ባሕር ዳር ወደሚገኝ ቂሣርያ ወደተባለ ስፍራ አዛወረው። ከሁለት ዓመት በኋላ በሮም መንግሥት የሚመራ ፊስጦስ የተባለ አዲሱ ገዢ ሥልጣን ላይ ሲወጣ ጳውሎስን ወደ ኢየሩሳሌም መልሶ የመላክ አሳብ ቢያቀርብም፤ ጳውሎስ ግን ጉዳዩ በዚያው በሮም እንዲታይለት ለመነ። ስለዚህ ጳውሎስ በመርከብ ወደ ሮም ተላከ። ወደ ሮምም ሊደርስ የቻለው ሁለት ዓመት ያህል ተጉዞ፤ ከአሠቃቂ የመርከብ አደጋ ተርፎ፤ ብዙ የግድያ ሙከራዎችን አምልጦና እንደ ወንጀለኛ በሰንሰለት ታስሮ ነው።

እግዚአብሔር ጳውሎስን ጠብቆ ወደ ሮም በደስታ እንዲመጣ አደረገው። እግዚአብሔር ጳውሎስ በጠበቀው መንገድ ባይሆንም፤ ጸሎቱን መልሶለታል። ሮሜ 15፡23-33 እንደሚያሳየን፤ የጳውሎስ ዕቅድ በኢየሩሳሌም አጭር ጉብኝት አድርጎ፤ በሮም ጥሩ ቆይታ ካሳለፈ በኋላ በእስፔን የወንጌልን ዘመቻ ለማካሄድ ነበር። በሚጠሉት ሰዎች እጅ

እንዲደበደብ፡ ለሁለት ዓመት እንዲታሰር፤ ከፍተኛ ማዕበል እንዲገጥመውና እንደ እስረኛ በሰንሰለት ታስሮ ወደ ሮም እንዲላክ፤ እንደሚያደርገው አልጠበቀም ነበር። እነዚህ ነገሮች በሙሉ የጳውሎስ ዕቅድ አካል አልነበሩም፤ ነገር ግን የእግዚአብሔር ዕቅድ አካል ነበሩ። ለጳውሎስ እጅግ አስቸጋሪ ስደት በነበረው በዚህ ጊዜ፤ ወንጌልን በአይሁድ ገዢዎች ጉባኤ በሙሉ፤ በሁለት የሮም ገዢዎች ሽንገ፤ በንጉሥ አግሪጳና በመጨረሻም በሮም ዋና ገዢ ፊት ለመናገር ዕድል አገኘ። በመርከቡ ላይ የተነሣው ማዕበል በወንጌል ላልተደረሰው በማልታ ደሴት፤ በደሴቲቱ ገዢ ቤት ውስጥ ወንጌል እንዲሰበክ አደረገ። ሁለት ዓመት በቁም እስረኛነት በቆየበት በሮም በነበረበት እስር ጳውሎስ ለሚጠብቁት ዘዎች በመመስከር ብዙዎችን ወደ ክርስቶስ መራ። እግዚአብሔር፤ ለአገልግሎቱ በሚጠቅም ሁኔታ የጳውሎስን ጸሎት መለሰ፤ ይኸውም፤ ጳውሎስን ባልታሰቡ ችግሮች ውስጥ እንዲያልፍ በማድረግ ነው።

አንዳንድ ጊዜ ክርስቲያኖች ወደ እግዚአብሔር አንድን ነገር ለማግኘት ይጸልዩና እግዚአብሔር በጠበቁት መንገድ ጸሎታቸውን የመለሰ ስለማይመስላቸው ይደነቃሉ፤ ነገር ግን እግዚአብሔር ለእያንዳንዱ ሰው የሆነ የራሱ ታላቅ ዕቅድ አለው። ያ ዕቅድ ሰውየው የሚጠብቀው ላይሆን ይችላል፤ ነገር ግን ይህ ሁልጊዜ እግዚአብሔርን ለማገልገልና ለእርሱ ክብርን ለማምጣት ትልቅ ዕድልን ያመጣል።

50ኛ ጥያቄ፡- ሀ) እግዚአብሔር ጸሎትህን እንዳልሰማ ተስምቶህ ተስፋ የቆረጥክበትን ጊዜ አስታውስ። የዚያን ጊዜ ሁኔታ አጠር አድርገህ በማስታወሻ ደብተርህ ጻፍ። ለ) ያንን አስቸጋሪ ጊዜ በጸሎት ለእግዚአብሔር አሳልፈህ ለመስጠትና ነገሮችንም ሁሉ ለአንተ ሕይወት ለመልካምና ለእርሱ ክብር እንደሚያደርገው በእርሱ እንደምትደገፍ አጠር ላለ ጊዜ በጸሎት ንገረው።

አንዳንድ ጊዜ ሰዎች አዲስ ሥራን እንዲያገኙ፤ ልዩ የትምህርት ዕድል እንዲያገኙ፤ ሚስት ወይም ባል እንዲያገኙና የሚወዱት የታመመ ሰው እንዲፈወስ ይጸልያሉ፤ ነገር ግን እግዚአብሔር ያንን ጸሎት የሚመልስ ባይመስልም መንገዳቸውን በምንም መንገድ ይምራው፤ እግዚአብሔር ልጆቹ እንዲታመኑበትና በሚያልፉበት ሁኔታ ውስጥ እርሱን የሚያገለግሉበት ዕድል እንዲፈልጉ ይሻል። ጸሎታቸውን እነርሱ በማይጠብቁት መንገድ ይመልስላቸው ይሆናል፤ ነገር ግን

የእግዚአብሔር መልስ እርሱን ለማክበርና ፈቃዱን በሕይወታቸው ለመፈጸም የሚያደርግ መሆኑን መጠበቅ ይችላሉ።

የሮሜ 15:23-33 ማጠቃለያ፡- ጳውሎስ በመጀመሪያ የሰበሰበውን ስጦታ ለኢየሩሳሌም ለማድረስና በእስፔን አዲስ አገልግሎት ለመጀመር፤ እግረ መንገዱን ሮምን ለመጎብኘት ዐቀደ፤ ስለዚህም ጉዳይ የሮም ክርስቲያኖች እንዲጸልዩለት ጠየቀ።

የሮሜ 15:14-33 ማጠቃለያ፡- የሮሜ መልእክት ዓላማ፡- ጳውሎስ አስቀድሞ ወንጌልን ላልሰበከላቸው አሕዛብ ለመስበክ የሮም አማኞችን ከመጎብኘቱ በፊት በኢየሩሳሌም ለሚያደርገው ጉብኝት እንዲጸልዩለት ለማበረታታት ስለ ወንጌል ገለጻ አደረገላቸው።

አምስተኛ ቀን፡

የዚህን ሳምንት ትምህርት ለሳምንታዊ ስብሰባ ዝግጅትህ ከልስ።

ሳምንታዊ የስብሰባ ጊዜ

1. ሳምንታዊው የአምልኮ ጊዜ

2. ሳምንታዊው የጸሎት ጊዜ፡- በዚህ ሳምንት እግዚአብሔር ለወንጌል ሥራ ዕድሎች ዓይነቱን እንዲከፍትልህና ጸሎትህን ያልመለሰህ በመሰለህ ጊዜ በእርሱ እንድትታመን እንዲያስችልህ ለአጭር ጊዜ ጸልይ።

3. ክለሳ

4. ውይይት

ሀ. እያንዳንዱ የቡድኑ አባል ከሁሉ አስቸጋሪ የሆነበት አጠያያቂ ጉዳይ ምን እንደሆነና ይህንንም ጉዳይ ለመወሰን በሮሜ 14:1-15:13 ያለው መመሪያ እንዴት እንደጠቀመው ያካፍል።

ለ 1) እያንዳንዱ ሰው በአጠያያቂ ጉዳይ ላይ ያለው አመለካከት ቢለያይም እንኳ፤ እርስ በእርስ በእውነት ተቀባብሎ እንዴት መኖር እንደሚችል ተወያዩ። 2) እርስ በእርስ በጥሩ ሁኔታ እንድንቀባበል የክርስቶስ ምሳሌነት እንዴት ይረዳናል?

ሐ 1) በአንተ አካባቢ ያሉ ጥቂት ወይም ምንም ክርስቲያን የሌለባቸው የኢትዮጵያ ክፍሎች የትኞቹ ናቸው? 2) የአንተ ቡድን ወደዚያ አካባቢ ወንጌላውያንን እንዴት ሊልክ እንደሚችል ተወያዩ።

መ. አብያተ ክርስቲያናት ሁሉ አዳዲስ ትውልዶችን «እንደገና ወንጌልን» ማስተማር አለባቸው። ይህ ማለት ለአማኝ ልጆችና ወደ ቤተ ክርስቲያን ለሚመጡ አዳዲስ ሰዎች ወንጌል በግልጽ እንደቀረበላቸውና ክርስቶስን የመቀበል ዕድል እንደተሰጣቸው ማረጋገጥ አለባቸው ማለት ነው። አብያተ ክርስቲያናቸው ለአዲሶችና ለነባር ክርስቲያኖች የሚሆን ሚዛናዊ የወንጌል ትምህርት ለማዘጋጀት የሚረዳቸውን ፕሮግራም እንዴት ማውጣት እንደሚችሉ ተወያዩ።

ሠ. እያንዳንዱ ሰው በሕይወቱ እግዚአብሔር እርሱ በጠበቀው መንገድ ጸሎቱን እንዳልመለሰለት ተሰምቶት እግዚአብሔር ግን ከጠበቀው በላይ በሆነ መንገድ የመለሰበትን ጊዜ እንዲያካፍል ይጋበዝ።

ትምህርት 20

ሮሜ 16: 1-27 እና ክለሳ

አንደኛ ቀን:

ሮሜ 16: 1-16

በሮሜ 16 ሐዋርያው ጳውሎስ ግላዊ ጉዳዩን ማቅረብ ይቀጥላል። ከራሱ አገልግሎትና ዕቅድ መለስ ይልና በሮሜ ቤተ ክርስቲያን የተላከውን ሰላምታ ያቀርባል። በዚህ ሳምንት ላሉት ለመጀመሪያ ሁለት ቀናት የምናተኩረው በሮሜ 16 ይሆናል። ይህ ምዕራፍ በርካታ የሆኑ የተለያዩ ሰዎችን በተለያዩ ሁኔታዎች ውስጥ እግዚአብሔር ለተለያዩ አገልግሎቶች እንደተጠቀመባቸው በማሳየት ያበረታታል።

1ኛ ጥያቄ:- ሮሜ 16: 1-15 አንብብ። ጳውሎስ ለፌቤን እንዲደረግላት የሮም ቤተ ክርስቲያንን የጠየቀው ምንድን ነው?

2ኛ ጥያቄ:- አቂላና ጵርስቅላ ለጳውሎስ ምን አደረጉለት?

3ኛ ጥያቄ:- አንዳንድ የሮም አማኞች እንደ ቤተ ክርስቲያን ይገናኙ የነበረው በየት ስፍራ ነበር?

4ኛ ጥያቄ:- በእስያ አገር የመጀመሪያው በክርስቶስ የተለወጠ ሰው ማን ነበር?

5ኛ ጥያቄ:- ሀ) ከጳውሎስ ጋር በእስር የነበረው ማን ነው? ለ) የተለየ ትኩረትና ምስጋና እንዲሰጠው ጳውሎስ ለዚህ ሰው የሰጠው ምን ነበር? ሐ) ይህ ማለት ምን ማለት ይመስልሃል?

6ኛ ጥያቄ:- ጳውሎስ እንደ ዘመድ ሰላምታ የሚያቀርበው ለማን ነው?

7ኛ ጥያቄ:- በዚህ ምዕራፍ ስለሚሰጡት ክርስቲያናዊ አገልግሎት ጳውሎስ የሚያመሰግናቸው ቢያንስ የሰባት ሴቶችን ስም ዝርዝር ስጥ።

የጳውሎስ የመጀመሪያ ግላዊ ጉዳይ ፌቤን የተባለች ሴት በሮም ላለችው ቤተ ክርስቲያን ማስተዋወቅ ነበር። ፌቤን በቆሮንቶስ ከተማ አካባቢ ከሆነችው ከመኖሪያ ከተማዋ ከክንክራኦስ ለአንድ ዓይነት የንግድ ጉዳይ ወደ ሮም ትሄድ ነበር፤ ስለዚህ ጳውሎስ ለሮም ቤተ ክርስቲያን ያስተዋውቃትና የሮም ቤተ ክርስቲያን ፌቤንን እንድትቀበልና በዚያ በምትቆይበት ጊዜ እርዳታና ድጋፍ እንዲሰጣት ያዛቸዋል። ምናልባት ከጳውሎስ በሮም ወደምትገኝ ቤተ ክርስቲያን ደብዳቤን ይዛ የመጣች እርሷ ሳትሆን አትቀርም። ጳውሎስ ፌቤንን በክርንክራኦስ ቤተ ክርስቲያን

«አገልጋይ» ብሎ በመጥራት ለእራሱና ለሌሎች አማኞች ታላቅ ድጋፍ የሆነች ቤት እንደነበረች ይገልጻል። «አገልጋይ» የሚለው ቃል «ዲያቆን» ከሚለው ጋር አንድ ዓይነት ነው፤ ስለዚህ ይህ ቃል ቤተ ክርስቲያንን በምንም መንገድ የሚያገለግል አንድ ሰውን ወይም በዲያቆንነት ኃላፊነት ላይ ያለን ሰው ሊያመለክት ይችላል። ስለዚህ ጳውሎስ ስለ ፌቤን በሚለው ነገር በእርግጠኛነት ፌቤን ቤት ዲያቆን እንደሆነች ወይም ፌቤን በክንክራሉስ ባለች ቤተ ክርስቲያን በማንኛውም አገልግሎት ላይ ያለች ስለመሆኗ ማወቅ አይቻልም። እርግጠኛ የሆነው ነገር እራሷንና ያላትን ሁሉ ለጌታና ለሌሎች አማኞች በመስጠት በክንክራሉስ ቤተ ክርስቲያን በጣም ጠቃሚ ቦታ እንደያዘች ነው።

ፌቤንን ለሮሜ ቤተ ክርስቲያን ካስተዋወቀ በኋላ፣ ጳውሎስ በሮም ያሉ የሚያውቃቸውን አማኞችና ባያውቃቸውም ስለ እነርሱ ለሰማቸው ሰዎች ሰላምታ ያቀርብላቸዋል። በሮም የምትገኘው ቤተ ክርስቲያን የተለያዩ ዓይነት ሰዎች የሚገኙባት ናት። እነዚህ ሰዎች እነማን እንደሆኑና ምን ዓይነት አገልግሎት እንደሚሰጡ በማጥናት አንዳንድ ጠቃሚ መንፈሳዊ ትምህርቶችን መማር እንችላለን።

ጳውሎስ አንድ ጊዜ እንኳ ከተማዋን ሳይጎበኝ በሮም ከተማ ይህን ሁሉ ሰው እንዴት አወቀ? ጳውሎስ በሮም ሉዓላዊ ግዛት ውስጥ በብዙ ስፍራዎች ተጉዟል። በዚህ ጉዞው በርካታ ሰዎችን አግኝቷል። እንደ አቂላና ጵርስቅላ ያሉ አንዳንድ ሰዎች ጳውሎስን ካገኙ በኋላ ወደ ሮም ተጉዘው በዚያ መኖር ጀምረዋል። እነዚህ ሰዎች ጳውሎስ ቀደም ብሎ ያወቃቸውና አሁን በሮም የሚኖሩ ሰዎች ናቸው። ጳውሎስ በሮም የሚኖሩ ጌታን በታማኝነት ለብዙ ዓመታት ስላገለገሉ አማኞችም ሰምቶ ይሆናል። ከአንዳንዶቹ ጋር በደብዳቤ ተገናኝቶም ሊሆን ይችላል። ስለዚህ ሮሜ 16 ጳውሎስ የጻፈው በሮም ቤተ ክርስቲያን አባል ከሆኑና ከሚያውቃቸው ከእንደዚህ ዓይነት ሰዎች የግንኙነት ገመዱን ለማጥበቅ ነበር።

ጳውሎስ በመጀመሪያ ለጵርስቅላና አቂላ ሰላምታ ያቀርባል።

8ኛ ጥያቄ፡ - የሐዋ 18፡1-3 አንብብ። ሀ) ጳውሎስ አቂላና ጵርስቅላን መጀመሪያ የተገናኛቸው የት ነበር? ለ) ትውልዳቸው ከየት ነው? ሐ) ሥራቸው ምን ነበር?

አቂላና ጽርስቅላ የእጅ ጥበብ ባለሙያ ሆነው የቆዳ ሥራና ድንኳን ይሰሩ የነበሩ አይሁዳዊ ባልና ሚስት ናቸው። በመጀመሪያ ጳውሎስን የተገናኙት በሁለተኛ የወንጌል ጉዞው ወደ ቆሮንቶስ መጥቶ በነበረ ጊዜ ነው። ጳውሎስም አይሁዳዊ የሆነ የቆዳ ሠሪና ድንኳን ሰፊ ስለነበረ በእነርሱ ዘንድ ቆየ። በሐዋ. 18 እንደምናገኘው አስቀድመው የሚኖሩት በሮም እንደ ነበረና ከሮም ከተማ የወጡትም ቀላውዴዎስ የተባለው ገዢ ከሌሎች አይሁዶች ጋር ከሮም እንዲወጡ ባደረገ ጊዜ ነው፤ ስለዚህ ወደ ቆሮንቶስ መጡ። ከጳውሎስ ጋር በተገናኙ ጊዜ አማኞች የነበሩ ይመስላል፤ ስለዚህም በቆሮንቶስ በሰበከና ቤተ ክርስቲያንን በቆረቆረ ጊዜ ከእርሱ ጋር አገልግለዋል። በኋላ ጳውሎስ ወደ ኤፌሶን ይዞአቸው ሄደ። በዚያ ከተማ የወንጌልን ሥራ ለመጀመር በዚያ ተዋቸው። (የሐዋ. 18: 18-19)። በቆሮንቶስ ወይም በኤፌሶን በነበራቸው አገልግሎት በአንድ ወቅት አቂላና ጽርስቅላ ለጳውሎስ ብለው ሕይወታቸውን አደጋ ላይ ጥለው ነበር። ይህ የሆነው ጳውሎስ በቆሮንቶስ ተከሶ በቀረበበት ጊዜ (የሐዋ. 18: 12-17)፤ በኤፌሶን ታላቅ ብጥብጥና ረብሻ በተነሣ ጊዜ (የሐዋ. 19: 23-41)፤ በኤፌሶን በአይሁድ በተከሰሰ ጊዜ (የሐዋ. 20: 19) እና በኤፌሶን የዱር እንስሳት ባጋጠሙት ጊዜ (1ኛ ቆሮ. 15: 32) ወይም ባልታወቀ በአንድ ወቅት ሊሆን ይችላል። የታወቀው ነገር አቂላና ጽርስቅላ ጳውሎስ በከፍተኛ ሁኔታ በችግር ላይ በነበረ ጊዜ ጠንክረው ከጳውሎስ ጎን መቆማቸው ነው። በኋላ በሮም ወደ ነበረው ቤታቸው በመመለስ፤ ቤታቸው የሮም ክርስቲያኖች የሚገናኙበት የክርስቲያኖች ቤት ሆነ። ጳውሎስ አሁን ሰላምታውን በማቅረብ በቆሮንቶስ፤ በኤፌሶንና በሮም አብያተ ክርስቲያናት እንዲመሠርቱና እንዲጠነክሩ ስለሰጡት አገልግሎትና መልካምነት ምስጋናውን ያቀርባል።

ጳውሎስ ቀጥሎ የሚያቀርበው ሰላምታ ለአጤኔጦን ነው። ይህ ሰው የሮም ከተማ በሆነችው በእስያ ክርስቶስን ያመነ የመጀመሪያ ሰው ነው ይላል። ይህ ስፍራ የኤፌሶን ከተማ ያላችበት ስፍራ ነው። አጤኔጦን በክርስቶስ ያመነው ጳውሎስ፤ አቂላና ጽርስቅላ እንደመጡ ወዲያውኑ ሊሆን ይችላል። ይህ ሰው ምናልባት የአቂላና ጽርስቅላ የአገልግሎት ፍሬ ሊሆን ይችላል።

አቂላና ጽርስቅላ የወንጌል ባለሙያዎች አልነበሩም። የእጅ ሙያ ያላቸውና የሠለጠኑ ሲሆኑ፤ እግዚአብሔር ወንጌል ባልደረሰበት ቦታ ወንጌልን ለማድረስና አብያተ ክርስቲያናትን ለማቋቋም ተጠቀመባቸው።

በሄዱበት ቦታ ሁሉ ለክርስቶስ በመመስከር፣ ለወንጌል አገልግሎት ቤታቸውን በመክፈት፤ ወንጌላዊያንን በመደገፍና የወንጌልን ሥራ መሥራት አደገኛ በነበረበት ጊዜ እንኳ ለወንጌል በብርታት በመቆም፣ አዳዲስ አብያተ ክርስቲያናትን ለመጀመር ሠርተዋል።

9ኛ ጥያቄ፡ - መያቸው የወንጌል ሥራ ያልሆኑ፤ የእጅ ባለሙያዎችና የሠለጠኑ ሰዎች ለወንጌል ሥራ ምን ሚና መጫወት ይችላሉ?

አማኞች መያቸው ወንጌላዊነት ባይሆንም እንኳ እንደ አቂላና ጽርስቅላ በወንጌል ሥራ ውስጥ ንቁ ተሳትፎ የሚያደርጉ መሆን አለባቸው። ለመመስከር እጅግ የፈጠኑ፤ ቤታቸውንም ለአገልግሎት የሚከፍቱና፤ በግል ሥራቸውና ንግዳቸው የእግዚአብሔርን ሥራ የሚደግፉ፤ መጋቢዎችንና ወንጌላውያንን የሚረዱ መሆን ችግር የሚያመጣ ቢሆንም እንኳ በብርታት ስለ ወንጌል መቆም አለባቸው።

ኢትዮጵያ ዛሬ እንዳለችበትና ጥቂት ቀደም ብላ እንደነበረችበት ብዙ አማኞች ከቤተ ክርስቲያን ይልቅ የሚገናኙት በቤት ነው። የቀድሞዋ ቤተ ክርስቲያን ምእመናን የሚገናኙበት «ቤተ ክርስቲያን» የሚል መጠሪያ ያለው የተለየ ሕንጻ አልነበራቸውም። በዚያ ፈንታ በየቤታቸው ይገናኙ ነበር።

10ኛ ጥያቄ፡ - ሀ) በቤት ቤተ ክርስቲያን የመገናኘት ጥቅሙ ምንድን ነው? ጉዳቱስ ምንድን ነው? ለ) በቤት ውስጥ ይገናኙ የነበሩ ሰዎች በቤተ ክርስቲያን ሕንጻ የመገናኘት ዕድል ቢገጥማቸው ይህን ሊያደርጉት ይገባል? ሊያደርጉት ይገባል ወይም አይገባም ለሚለው መልስህ ምክንያት ስጥ? ሐ) በቤተ ክርስቲያን ሕንጻ ውስጥ ለመገናኘት ቢወስኑ በቤት የመሰብሰቡ ጥቅም ለመጠበቅ ምን ማድረግ አለባቸው?

በቁ. 6 ጳውሎስ ማርያም ለተባለች ቤት ሰላምታ ያቀርባል። በሮም ለነበረችው ቤተ ክርስቲያን ለምትሰጠው አገልግሎት ጠንክራ ትሠራ እንደነበር ከመገለጹ ሌላ፤ ስለ እርሷ የሚታወቅ ነገር የለም። ይህች ማርያም፤ የኢየሱስ እናትንም ጨምሮ በወንጌል ውስጥ ከተጠቀሱት ሌሎች ማርያሞች መካከል እንዳልሆነች ግልጽ ነው፤ ነገር ግን ክርስቶስን በሮም ያገለገለች፤ የማትታወቅ ክርስቲያን ነበረች። ጳውሎስ በቁ. 7 አንዲራኒቆንና ዩልያን ለተባሉ በሥጋ ዘመዶቹ ለሆኑ ሰዎች ሰላምታ ያቀርባል። ይህ ማለት ምናልባት እንደ እርሱ አይሁዳዊ ናቸው ማለት ሊሆንም ይችላል። ዩልያን ምናልባት የቤት ስም ሆኖ፤ አንዲራኒቆንና

የመጡት ቀድመውት እንደሆነና ከእርሱም ጋር አብረው በእስር ቤት እንደነበሩ ይናገራል። እንደ አቂላና ጽርስቅላ በክርስቶስ ላይ ባላቸው እምነት መከራን ተቀብለው ነበር። መከራቸውና ለክርስቶስ የሰጡት አገልግሎት «በሐዋርያት መካከል የታወቁ» አደረጋቸው። አንዳንዶች፡- ይህ ማለት ሐዋርያት እነዚህን ሰዎች እጅግ የላቁ ክርስቲያኖች አድርገው ይቆጥሯቸው ነበር ማለት ነው ይላሉ። ጳውሎስ የሚለው፡- ምናልባት አንዲራኒቆንና ዩልያን እራሳቸው የላቁ ሐዋርያት እንደ ነበሩ ነው። ብዙ ጊዜ «ሐዋርያት» የሚለው ቃል ጳውሎስና በክርስቶስ ተመርጠው የነበሩ አሥራ-ሁለቱ ክርስቶስን በግላቸው ያዩ የዓለም አቀፉን ቤተ ክርስቲያን የመሠረት ድንጋይ የነበሩ ናቸው። (የሐዋ. 1:21-22፤ 1ኛ ቆሮ. 9:1፤ ኤፌ. 2:20)። በእርግጥ አንዲራኒቆንና ዩልያን ሐዋርያት የሆኑት በዚህ ስሜት አይደለም፤ ነገር ግን «ሐዋርያ» የሚለው ቃል አጠቃላይ ትርጉም «የተላከ» ማለት ስለሆነና አንዳንድ ጊዜ ቃሉ ወንጌልን ወደ አዲስ ስፍራ ይዞ በመሄድ የሚያገለግልንና በዚያ አካባቢ አዳዲስ አብያተ ክርስቲያናትን እንዲቋቋሙ ለሚረዳ ሰው የሚሰጥ ስም ነው (የሐዋ. 14:4፤ 8 ምናልባትም ሉቃስ 10:1)። ጳውሎስ በዚህ ቦታ ሐዋርያ የሚለውን ቃል የተጠቀመው በዚህ ስሜት ሳይሆን አይቀርም። አንዲራኒቆንና ዩልያን ከጳውሎስ በፊት አማኞች የነበሩ ሰዎች ስለሆኑ ወንጌልን በመጀመሪያ ከሰሙትና ወደ ሮም ይዘውት ከመጡ መካከል ሳይሆኑ አይቀሩም። በኢየሩሳሌም በበዓለ ኃምሳ ቀን የነበሩ ሰዎች ሊሆኑ ይችላሉ። (የሐዋ. 2:10 በሮም የሚኖሩ ሰዎች በበዓሉ እንደነበሩ ይናገራል።) ጳውሎስ እነዚህን ሁለት ቅዱሳን «ሐዋርያት» ብሎ የሚጠራቸው ወንጌልን በመጀመሪያ ወደ ሮም ይዘው የመጡና ቤተ ክርስቲያን በሮም እንድትቆረቆር የረዱ በመሆናቸው ነው።

11ኛ ጥያቄ፡- ሀ) በሙያቸው ወንጌላውያን ያልሆኑ አዳዲስ ቤተ ክርስቲያን እንዲመሠረት የሚረዱ፤ የምታውቃቸውን ሰዎች ስም ጻፍ። ለ) እንደምታውቀው፤ አብያተ ክርስቲያናትን ለመመሥረት «መከራን መቀበል» የሚጫወተው ሚና ምንድን ነው? ሐ) አብያተ ክርስቲያናት አባሎቻቸው ክርስቶስን የሚያውቁ ሰዎች ወደሌሎች አዲስ ስፍራ ሲሄዱ፤ ቤተ ክርስቲያን እንዲቆረቁሩ ሰዎችን ለማሠልጠንና ለማስታጠቅ ምን ማድረግ አለባቸው?

በተለይ በዚህ በኢትዮጵያ እግዚአብሔር ብዙ ጊዜ ወንጌላዊነት ሙያቸው ባልሆኑ ሰዎች ታማኝነትና ምስክርነት በኩል ቤተ ክርስቲያንን ለመመሥረት ተጠቅሞአል። ባለፉት 60 ዓመታት በኢትዮጵያ ውስጥ

ያለቸው ቤተ ክርስቲያን መከራን ተቀብላለች። ይህ ስደት በተለይ የቤተ ክርስቲያን አገልጋዮችን ብቻ የሚመለከት አልነበረም። ለክርስቶስ በታማኝነት የቆሙ ሁሉ መከራን ተቀብለዋል። መከራው ግን ቤተ ክርስቲያኒቱን ትልቅና የበለለች እንድትሆን አድርጓታል። አማኞች ሁልጊዜ ክርስቶስ ባልታወቀበት ስፍራ መከራን የሚያስከትል ቢሆንም እንኳ፡ ወንጌልን ለሌሎች ለማካፈልና አዳዲስ አብያተ ክርስቲያናትን ለማቋቋም የተገኙ ዕድሎችን ሁሉ መጠቀምና መፈለግ አለባቸው።

ጳውሎስ ከቁ. 8-10 ስለሚጠቅሳቸው ሰዎች የሚታወቅ የተለየ ነገር የለም። ጵልያጦንና ኢሩባኖን የሮም ባሪያዎች የተለመዱ ስም ስለሆኑ፤ እነዚህ ሰዎች ክርስቶስን የተቀበሉ ባሪያዎች ሳይሆኑ አይቀሩም። ስንጣክን በጣም ያልተለመደ የግሪክ ስም ሲሆን፤ ኤጤሌን ግን በጣም የተለመደ የግሪክ ስም ነው። ኤጤሌን በሕይወቱ አንዳንድ ከባድ ፈተናዎች የገጠሙትና በፈተናዎቹ ሁሉ ለክርስቶስ ታማኝ ሆኖ የቆመ ሰው ነው። በእነዚህ ፈተናዎች ውስጥ በታማኝነት ታግሦ በመቆየቱ ጳውሎስ ያመሰግነዋል።

በቁ. 10 እና 11 የተጠቀሰው «ቤተሰቦች» የሚለው ቃል ምናልባት የሚያመለክተው በአርስጣባሉና በንርቀሱ ቤት ለሚሰበሰቡ አብያተ ክርስቲያናት ሳይሆን አይቀርም፤ ነገር ግን አርስጣባሉና ንርቀሱ ሁለት የታወቁ ሀብታሞችና የተከበሩ፤ በሮም የሚኖሩ እምነት የለሽ የአሕዛብ ሰዎች ናቸው። ምናልባት ጳውሎስ ሰላምታውን የሚያቀርበው ከእነዚህ አገልጋዮች ሄሮድይ የተባለውን አይሁዳዊ ስለሆነ ጳውሎስ በተለይ ስሙን ጠቅሶ ሰላም ያለውን ሰው ሳይሆን አይቀርም።

በቁ. 12 በእግዚአብሔር አገልግሎት ውስጥ ጠንክረው የሠሩ የሦስት ሴቶች ስም ተጠቅሷል። እነርሱም ፕሮፊሞና፣ ጢሮፊሞሳና ጦርሲዳ ናቸው። በቁ. 13 ጳውሎስ ሰላምታውን ለሩፎንና ለእናቱ ሰላምታ ያቀርባል። ጳውሎስ ይህች ሴት ደግሞ የእኔም እናት ናት ይላል። በጳውሎስ ሕይወት በአንድ ባልተገለጠ ጊዜ ይህች ሴት፤ እናት ለልጇ እንደምትጠነቀቅ ለጳውሎስም ተጠንቅቃ ተንከባክባለች። ብዙ የመጽሐፍ ቅዱስ አስተማሪዎች በዚህ ቦታ የተጠቀሰው ሩፎን በማር. 15:21 የተጠቀሰው ነው ይላሉ፤ ምክንያቱም የማርቆስ ወንጌል የተጻፈው ለሮም ቤተ ክርስቲያን መሆኑና ማርቆስ የቀሬናው ስምዖን የሮም ሰዎች ሩፎንን ስለሚያውቁት ነው።

በቁ. 14 እና 15 ጳውሎስ ስለ ሁለት የአማኞች ቡድን ይናገራል። ምናልባት እነዚህ እርሱ በደንብ የሚያውቃቸው ሁለት የቤት አብያተ ክርስቲያናት ይሆናሉ። ስለ እነዚህ አማኞች የሚታወቅ ተጨማሪ ነገር የለም። የአብዛኛዎቹ ስም የተለመደ የባሪያ ስም ስለነበር፣ አብዛኛዎቹ በክርስቶስ ያመኑ ባሪያዎች ናቸው። ዩልያና አልጋጦንም የሴት ስሞች ነበሩ።

በሮሜ 16 ከተጠቀሱት ታማኝ ቅዱሳን መካከል ምን ያህሉ ሴቶች እንደሆኑ ማወቅ አስፈላጊ ነው። ፈቤን ወደ ሮም ቤተ ክርስቲያን መልእክቱን ይዛ የመጣች ናት። ጳርስቅላ ከአቂላ በፊት መጠቀሷ፣ በክርስቶስ አምና የተለወጠችው መጀመሪያ እርሷ እንደሆነችና አገልግሎቷም የበለጠ የታወቀ ወይም የበለጠ ሕይወቷን ለጌታ የሰጠች አማኝ መሆኗን የሚያሳውቅ ነው። ማርያም፣ ፕሮፌሞና፣ ጢሮፊሞሳና ጦርሲዳ ሁሉም ጠንክረው ለጌታ የሠሩ ሴቶች ናቸው። የሩፎን እናት ጳውሎስን ተንከባከቡት። ዩልያ ምናልባት ቤተ ክርስቲያን የምትገነባ ሴት አገልጋይ ትሆናለች። ዩልያና አልጋጦን የተጠቀሱት በቁ. 15 ነው። በአዲስ ኪዳን ጊዜ ሴቶች እግዚአብሔርንና ቤተ ክርስቲያን በብዙ አስፈላጊ መንገዶች አገልግለዋል። ይህ፣ እያንዳንዱ አጥቢያ ቤተ ክርስቲያን ተገቢውን እውቅና ልትሰጥ እንደሚገባ ያሳየናል።

12ኛ ጥያቄ፡- ሀ) ቤተ ክርስቲያን ሴቶች እንዲያገለግሉ ምን ዕድሎች ትሰጣለች? ለ) ቤተ ክርስቲያን ልትሰጥ የሚገባት ሌላ የአገልግሎት ዕድል ምንድን ነው? ሐ) በሚገባ የሚያገለግሉትን ሴቶች ቤተ ክርስቲያን እንዴት አድርጋ ታከብራለች? ታመሰግናለች? መ) እንዲህ ዓይነቱ የአክብሮትና የምስጋና እውቅና እንዴት ሊሻሻል ይችላል?

ጳውሎስ ይህንን የሰላምታ ክፍል ከመሠረታቸው ከሌሎቹ አብያተ ክርስቲያናት በሚልከው ሰላምታ ያጠቃልለዋል። ሰላምታውን የሚያስተላልፈው ቤተ ክርስቲያኒቱን በሚወክሉትና በቆሮንቶስ አብረውት ባሉት ሰዎች ስም ይሆናል። እነዚህ ሰዎች አብረውት ያሉት ሰዎች ስጦታውን ወደ ኢየሩሳሌም ለመውሰድ ነው (የሐዋ. 20:4)። ጳውሎስ በሮም ያሉ አማኞች በጌታ እርስ በእርስ ሞቅ ባለ ሰላምታ ሰላም መባባላቸውን እንዳይረሱ ያበረታታቸዋል።

ከዚህ ምዕራፍ የምንረዳው ነገር፡- የሮም ቤተ ክርስቲያን ጥንካሬ የመጋቢ፣ የወንጌላዊ ወይም የሙሉ ጊዜ አገልጋይ አልነበረም። የሮም

ቤተ ክርስቲያን ጥንካሬ ማንኛውም በቤተ ክርስቲያን ውስጥ የሚገኝ በታማኝነት የሚያገለግል ጤናማ ክርስቲያን ነበር። አብዛኛዎቹ የሙሉ ጊዜ አገልጋዮች ያልሆኑ አይሁድና አሕዛብ፣ ባሮችና ጨዋዎች፣ ሴቶችና ወንዶች ነበሩ። በዕለት ተዕለት ተግባራቸው እግዚአብሔርን በታማኝነት አገለገሉ። ብዙዎቹ «ለጌታ የደከሙ» ከሐዋርያው ጳውሎስ ጋር የሠሩ ነበሩ። ሌሎች በክርስቶስ ላላቸው እምነት መከራን የተቀበሉ ናቸው። እግዚአብሔር የእነዚህን ክርስቲያኖች ጠንክሮ መሥራትና መከራ መቀበል በዋና ከተማዋ በሮም አንዲት ጠንካራ ቤተ ክርስቲያን ለመገንባት ተጠቀመበት። አንዲት ቤተ ክርስቲያን ጠንካራ እንድትሆን፣ በእርሷ ያሉ ሰዎች በሙሉ በቤተ ክርስቲያን አገልግሎት ለመሳተፍ ፈቃደኛ መሆንና ለክርስቶስ መከራን ለመቀበል የተዘጋጁ መሆን አለባቸው።

13ኛ ጥያቄ፡ - ሀ) በቤተ ክርስቲያንህ ያሉ ሳይከፈላቸው የሚያገለግሉ፣ ወይም ወንጌላውያን ያልሆኑ ሰዎች ቤተ ክርስቲያንን እንዴት ያገለግላሉ? ለ) በቤተ ክርስቲያንህ ያሉ ተራ ሰዎች በሙሉ እግዚአብሔርን በማገልገል ውስጥ የበለጠ እንዲሳተፉ ለማድረግ ሥልጠናና መነቃቃትን ለመስጠት ምን መደረግ አለበት? ሐ) በቤተ ክርስቲያንህ ያሉ ሰዎች ስለ ክርስቶስ እንዴት መከራን ተቀበሉ? መ) ቤተ ክርስቲያንህ ጠንካራና በጥሩ ሁኔታ የተገነባች እንድትሆን አማኞችን በርትተው መከራን እንዲቀበሉ እንዴት ይረዳታል?

የሮሜ 16: 1-16 ማጠቃለያ፡ - ጳውሎስ በሮም ለምትገኘው ቤተ ክርስቲያንህ ሰላምታና የግል ምስጋናውን ያቀርባል።

2ኛ ቀን ሮሜ 16: 17-24

ለሮም ቤተ ክርስቲያን ግላዊ ሰላምታውን ካቀረበ በኋላ ሐዋርያው ጳውሎስ ከእርሱ ጋር ላሉት ሰዎች ሰላምታ በማቅረብ፣ ለሮም አማኞችም ቡራኬን በመስጠትና አንድ የመጨረሻ ማስጠንቀቂያ በመስጠት መጽሐፉን ያጠቃልላል። የጳውሎስ ማስጠንቀቂያ በተለይ በዚህ ዘመን ላላች ቤተ ክርስቲያን በጣም ጠቃሚ ነው፤ ምክንያቱም ዛሬም በዚህ ዘመን የሮም ቤተ ክርስቲያን ሊያጋጥማት ከነበረው አደጋ በጣም የሚመሳሰል አደጋ ስላለ ነው።

14ኛ ጥያቄ፡- ሮሜ 16:17-27 እንብብ። ሀ) አማኞች መጠንቀቅ ያለባቸው ከምን ዓይነት ሰዎች ነው? ለ) እንደነዚህ ዓይነት ሰዎች ሲያጋጥሟቸው ምን ማድረግ አለባቸው? ሐ) እነዚህ ሰዎች በእርግጥ የሚያገለግሉት ማንን ነው? መ) እነዚህ ሰዎች ተንኮል የሌለባቸውን ሕዝቦች የሚያታልሉት እንዴት ነው?

15ኛ ጥያቄ፡- ሀ) ከመልካም ነገር ጋር ባለ ግንኙነት የሮም አማኞችን ምን ዓይነት ሰዎች እንዲሆኑ ይፈልጋል? ለ) ከክፉ ነገር ጋር ባለ ግንኙነት ጳውሎስ የሮም አማኞችን ምን ዓይነት ሰዎች እንዲሆኑ ይፈልጋል?

16ኛ ጥያቄ፡- ሀ) የሰላም አምላክ ፈጥኖ ምን ያደርጋል? ለ) ከቁ. 17 እና 18 ማስጠንቀቂያ በኋላ ይህ ነገር የሮም አማኞችን እንዴት ያበረታታል?

17ኛ ጥያቄ፡- የሮሜን መልእክት በሚጽፍበት ጊዜ ከጳውሎስ ጋር ከአገልጋዮቹ መካከል የነበረው ማን ነው?

18ኛ ጥያቄ፡- የሮሜን መልእክት በእጁ የጻፈለት የጳውሎስ ጸሐፊ ስም ማን ነው?

19ኛ ጥያቄ፡- የኤርስጦስ የተለየ ተግባር ምንድን ነው?

ጳውሎስ መጽሐፉን ከመዝጋቱ በፊት ለሮም ቤተ ክርስቲያን የሚጽፈው አንድ የመጨረሻ ማስጠንቀቂያ አለ። ማስጠንቀቂያው ይህንን ትምህርት በመቃወም በቤተ ክርስቲያን መለያየትንና ማሰናከያን ከሚያመጡ ሰዎች እንዲጠነቀቅ ነው። ጳውሎስ «በተቀደሰ አሳሳም ሰላምታን እንዲሰጣጡ» መጥቀሱ በሮም ቤተ ክርስቲያን ባለ ፍቅርና አንድነት ላይ ስለሚመጣ አደጋ እንዲያስብ አደረገው። ጳውሎስ በቁ. 19 እንደሚጠቅሰው፡ የሮም ቤተ ክርስቲያን በወንጌል ያላት ታማኝነት የታወቀ ነበር፤ ስለዚህ ረጅም ማስጠንቀቂያ ሊሰጣቸው አላስፈለገውም። ነገር ግን በየቤተ ክርስቲያኑ እየዞሩ በአማኞች መካከል መከፋፈልን የሚያመጡ ብዙ ሐሰተኛ አስተማሪዎች ነበሩ፤ ስለዚህ ጳውሎስ ቢያንስ አጠር ያለ ማስጠንቀቂያ መስጠት እንዳለበት ተገነዘበ።

ጳውሎስ ከሐሰተኛ ትምህርቶች «እንዲጠነቀቁ» ለማሳሰብ ጠንካራ ቃል ሲጠቀም እናያለን። ለሐሰተኛ ትምህርት የግድየለሽነት ዝንባሌ ሊያሳዩ አይገባም። ሁልጊዜ በተጠንቀቅ ላይ መሆን አለባቸው። የሐሰተኛ አስተማሪዎችን ስልትና አሳብ በማወቅ እንዳያታልሏቸው መጠንቀቅ አለባቸው። የእነዚህ ሐሰተኛ አስተማሪዎች የሥራ ውጤት የሮም ቤተ ክርስቲያን እንድትከፋፈል ቀደም ባለው ጊዜ ከተማሩት እውነተኛ

ትምህርት ፈቀቅ እንዲሉና እንዲሰናከሉ ማድረግ ነው። ይህንን ሐሰተኛ ትምህርት እንዳወቁ ወዲያውኑ መራቅ አለባቸው። በቤተ ክርስቲያናቸውም ሐሰተኛ አስተማሪዎች ትምህርታቸውን እንዲያስፋፉ መፍቀድ የለባቸውም።

እነዚህ ሐሰተኛ አስተማሪዎች ከውጭ ክርስቶስን እንደሚያገለግሉት ሆነው ይቀርባሉ፤ ስለ እርሱ ያወራሉ፤ ያመሰግኑታልም፤ እውነተኛ የውስጥ ስሜታቸው ግን እራሳቸውን ማገልገል ነው። ሥጋዊ ፍላጎታቸውን ለማርካትና በርካታ ገንዘብ ለመሰብሰብ «አገልግሎት» የሚል ቃል ይጠቀማሉ። ስልታቸውስ ምንድን ነው?

እውቀት የሌላቸውንና ገር የሆኑትን ሰዎች በጎ የሚመስል ቃል በመናገር በማታለል ላይ ትኩረት ያደርጋሉ። ጳውሎስ የእነዚህ ሰዎች ውጫዊ ንግግር በጣም የሚነካ መሆኑን ለመግለጽ በሚያቆላምጥ ንግግር ይጠቀማል። ለሚሰሙአቸው ሰዎች ንግግራቸው የጓደኝነት ዓይነት ነው። አድማጮቻቸው እነርሱን የመወደድና የመንከባከብ ስሜት እንዲኖራቸው ያደርጋሉ። ሌሎች ንግግራቸውን በሚያዳምጡበት ጊዜ በሚጠቀሙበት ቃል ልባቸው የተነካና የተባረኩ ይመስላቸዋል። ንግግራቸው ኃይለኛና አስደናቂ ስለሚመስል፤ እነዚህ የሐሰት አስተማሪዎች በእርግጥ መንፈሳዊ ሰዎች ናቸው ብለው ይመስከራሉ፤ ነገር ግን መልእክታቸው ከእውነተኛው ወንጌል ጋር በመጋጨት፤ በቤተ ክርስቲያን መካከል መከፋፈልን ያመጣል። ጳውሎስ የሮሜን አማኞች የሚያስጠነቅቀው አስተማሪዎች ወይም አገልጋዮች ተብለው ቤተ ክርስቲያንን የሚከፋፍል አስደናቂ መልእክትን የሚያመጡና ቀደም ብለው ከሰሙት ወንጌል ጋር የሚጋጭ ነገር የሚያቀርቡ ሰዎች፤ ከሕይወታቸውና ከቤተ ክርስቲያናቸው ሊወገዱ የሚገባቸው ሐሰተኛ አስተማሪዎች እንደሆኑ በመግለጽ ያስጠነቅቃቸዋል።

ጳውሎስ የሮም አማኞች እስካሁን ድረስ ለሐሰተኛ ትምህርትና ለመከፋፈል መንገድ እንዳልከፈቱ ያረጋግጥላቸዋል። ለወንጌልና ለእግዚአብሔር ቃል ያላቸው መታዘዝ በሮም ግዛት ሁሉ ውስጥ የታወቀ ስለሆነ ለጳውሎስ ልብ ከፍተኛ ደስታን አምጥቶለታል። ታዛዥነታቸውን ለመልካም ነገር ብልህ በመሆንና ለክፉ ነገር ደግሞ የዋህ በመሆን መቀጠል ይችላሉ። ይህ ማለት ታዛዥነታቸውን የሐሰተኛ አስተማሪዎችን አስደናቂና መልካም የሚመስል ቃል ከመከተል ይልቅ ጥናታቸውንና ኃይላቸውን በራሳቸው የግል ሕይወትና ለሌሎች ሕይወት መልካም

በማድረግ ላይ ማተኮር አለባቸው። ሐሰተኛ ትምህርት ምንም እንደማያውቁና እንደማይፈልጉት ሊሆኑና ሊተዉት ይገባል፤ ምክንያቱም ሐሰተኛ ትምህርት በሕይወታቸው ወደ ክፉ ነገር፤ በቤተ ክርስቲያን ደግሞ ወደ መከፋፈል ያመራልና ነው።

ጳውሎስ ይህንን ክፍል ሰይጣንና መልእክቶቹ መከፋፈልን የሚያመጡ ቢሆኑም እንኳ እግዚአብሔር የሰላም አምላክ ስለሆነ፤ በእርሱ መልካም ጊዜ ሰይጣንና ቤተ ክርስቲያንን የመከፋፈል አሳቡን ያጠፋል በማለት ያጠቃልለዋል። በዚህ ቦታ ጳውሎስ እግዚአብሔርን «የሰላም አምላክ» ማለቱና ሰይጣንን ያጠፋል ማለቱ የሚያስደስት ነው። አንዳንድ ሰዎች በቤተ ክርስቲያን ውስጥ ሰላምን ለመጠበቅ፤ ሐሰተኛ አስተማሪዎችን መቃወም አያስፈልግም ብለው ያምናሉ፤ ነገር ግን አንድ ሰው ሰዎችን ወደ ገሃነም የሚልክ የሐሰት ትምህርት የሚያስተምር ከሆነ እንዲያቆም መደረግ አለበት። ሐሰተኛ ትምህርቱ ግለሰቦችን ኮብልለው እንዲጠፋ ማድረግ ብቻ ሳይሆን ቤተ ክርስቲያንን በመከፋፈል ያጠፋታል። እግዚአብሔር አንድ ቀን ሰይጣንና ሰዎችን የማስኮብለል ሙከራውን ያጠፋል። የእግዚአብሔር ሰዎች ቤተ ክርስቲያንን በሐሰተኛ ትምህርታቸው ሊከፋፍሉ የሚጥሩ የሐሰተኛ አስተማሪዎችን ክፉ ሥራ ለማስቆም መፍራት የለባቸውም። በምጨረሻ፤ በሌሎቹ መልእክቶቹ እንደሚያደርገው ሁሉ ጳውሎስ ለሮም አማኞች ጸጋን ይመኝላቸዋል።

ቤተ ክርስቲያንን የሚከፋፍሉ ሐሰተኛ አስተማሪዎች አሁንም ቢሆን አስቸጋሪዎች ናቸው። ብዙ ጊዜ መልእክቶቻቸውንና መጽሐፍቶቻቸውን ግሩምና መንፈሳዊ ይመስላሉ። ብዙ ጊዜ ቃላቸው በሚሰማቸው ዘንድ በረከትን የሚያመጣ ይመስላል፤ ነገር ግን ትምህርታቸው በቤተ ክርስቲያን መከፋፈልን የሚያመጣ ወይም ከተሰበከው ወንጌል የሚጋጭ ከሆነ ሐሰተኛ ትምህርት ነው። በዚህ ዘመን ያለች ቤተ ክርስቲያንም እራሷን ከእንደዚህ ዓይነት ትምህርት ነቅታ መጠበቅ አለባት። የቤተ ክርስቲያን መሪዎች በዚህ ጉዳይ ሊዝናኑ ወይም ግድየለሽ ሊሆኑ አይገባም። የቤተ ክርስቲያን አባሎቻቸውን በሐሰተኛ ትምህርት አደገኛነት ላይ ሥልጠና ሊሰጧቸው ይገባል። የማይታወቅ አስተማሪ በቤተ ክርስቲያናቸው ወይም በሕዝባቸው መካከል እንዲያስተምር ዕድል እንዳይሰጠው ማድረግ አለባቸው።

20ኛ ጥያቄ፡ - ሀ) በአካባቢህ ስላለ ልትጠቅሰው የምትችለው የሐሰት ትምህርት በምሳሌነት ጥቀስ። ለ) ሐሰተኛ አስተማሪዎች ልብን የሚነካና የፍቅር በሚመስል ቃል ሰዎችን ለማታለልና ቤተ ክርስቲያንን ለመከፋፈል የሚጠቀሙት እንዴት ነው? ሐ) ቤተ ክርስቲያንህ ከእንደዚህ ዓይነት የሐሰት ትምህርት ምእመናኑን ለመጠበቅ ምን ማድረግ አለባት?

የሮሜ 16፡17-20 ማጠቃለያ፡ - ጳውሎስ ለራሳቸው ጥቅም ብለው ወደ ሮም ቤተ ክርስቲያን በመምጣት በሚያባብል አታላይ ንግግራቸው ቤተ ክርስቲያንን ለመከፋፈል ስለሚያስቡ ሰዎች ያስጠነቅቃል።

በቆሮንቶስ ከጳውሎስ ጋር ከነበሩ አንዳንድ ክርስቲያኖች የተላኩ ሰላምታዎችም ይቀርቡ ነበር። የመጀመሪያው በጳውሎስ ሁለተኛና ሦስተኛ የወንጌል ጉዞ አብሮት ከነበረው፤ በእምነት ልጁ ከሆነውና ከታማኝ ባልደረባው ከጢሞቴዎስ ጋር ነበር። አንዳንዶች ሉቂዮስ የሉቃስን ወንጌል የጻፈው ዶክተር ሉቃስ ነው ወይም በሐዋ. 13፡1 ላይ የምናገኘው ሉቃዮስ ነው ይላሉ፤ ነገር ግን ይህ ሰው ማን እንደሆነ ምንም ግልጽ የሆነ መረጃ የለም። ኢያሶን ምናልባት በተሰሉንቄ የነበረው ኢያሶን ሊሆን ይችላል (የሐዋ. 17፡5)። ሱሲጴጥሮስ ደግሞ በቤርያ የነበረው ሱሲጴጥሮስ ሊሆን ይችላል (የሐዋ. 20፡40)፤ ነገር ግን ማንም ሰው ይህንን ማረጋገጥ አይችልም። እነዚህ ሰዎች ሁሉ የጳውሎስ «ዘመድ» የሆኑት አይሁዳውያን በመሆናቸው ሲሆን፤ በቆሮንቶስ ከእርሱ ጋር ያገለግሉ ነበር።

በቁ. 22 ጤርጥዮስ የተባለው ሰው ግላዊ ሰላምታውን ለሮም አማኞች በማቅረብ ይህንን መልእክት የጻፈላቸው እርሱ እንደሆነ ይናገራል። በምዕራፍ አንድ መጽሐፉን በመጻፍ የጤርጥዮስ ድርሻ ምን እንደነበረ ተነጋግረናል። እርሱ የጳውሎስ ጸሐፊ ሆኖ ጳውሎስ እንደ ነገረው መልእክቱን ጻፈ። ምናልባት ጳውሎስ አንዳንድ አሳቡን እንዴት በቃል እንደሚገልጠው ረድቶት ይሆናል። ይህ ከሆነ በአስተሳሰቡ በመንፈስ ቅዱስ ተመርቶ ነበር ማለት ነው። ጤርጥዮስ አሁን ባሪያ የሆነ፤ ወይም ቀደም ብሎ ባሪያ የነበረ ሰው ነው። የስሙ ትርጉም «ቁጥር ሦስት» ማለት ነው። በባሪያ ቤተሰብ የሚወለድ ሰው ብዙ ጊዜ ቋሚ ስም አይሰጠውም፤ ነገር ግን በአወላለድ ቅደም ተከተላቸው በቀላሉ በቁጥር ይለዩ ነበር።

በቁጥር 23 ሦስት የቆሮንቶስ ቤተ ክርስቲያን አባላት ሰላምታቸውን ይልካሉ። ጳውሎስ በቆሮንቶስ በሚሆንበት ጊዜ የሚያርፍበት ቤት ባለቤት የነበረ ጋይዮስ ሲሆን፤ ቤቱም የቆሮንቶስ ክርስቲያኖች ለአምልኮ ከሚሰበሰቡባቸው ቤቶች አንዱ ነበር። ጳውሎስ በ1ኛ ቆሮ. 1፡14 የሚናገርለት ጋይዮስ ይኸኛው ጋይዮስ ሳይሆን አይቀርም። ጳውሎስ ኤሪስጦስን የከተማው መጋቢ ብሎ ይጠራዋል። በቀድሞው የቆሮንቶስ ከተማ ላይ የመሬት ቁፋሮ ጥናት የሚያካሄዱ (አርኪዮሎጂስቶች)፤ በጳውሎስ ዘመን ከነበሩ ዋና ዋና መንገዶች አንዱን በጥናት አግኝተዋል። በአንድ በተገኘ ድንጋይ ላይ የሚከተለው ጽሑፍ ተቀርጾአል፡- «የከተማው መጋቢ የሆነው ኤሪስጦስ ይህንን መንገድ ለማስደልደል የወጣውን ወጪ ከፈለ»። ይህ ኤሪስጦስ በቆሮንቶስ ከፍተኛ የከተማዋ ባለሥልጣን የነበረና የቆሮንቶስ ቤተ ክርስቲያንም አባል የነበረ ሰው ነው። በሌላ በኩል ቊኦስፕሮስ የተባለው ለሮም ቤተ ክርስቲያን ሰላምታ የሚያቀርበው ሰው ባሪያ መሆኑ እርግጠኛ ነው። ቊኦስፕሮስ ማለት «ቁጥር አራት» ማለት ሲሆን እንደ ጤርጥሮስ በባሪያ ቤተ ሰብ የተወለደና በስም ፈንታ መለያ ቁጥር የተቀበለ ሳይሆን አይቀርም። ሰላምታ እንዲያቀርቡ ከቆሮንቶስ ቤተ ክርስቲያን የተፈቀደላቸው ሦስት ሰዎች እነዚህ ስለሆኑ፤ በቆሮንቶስ ቤተ ክርስቲያን የነበሩ ሦስት መሪዎች ሳይሆኑ አይቀሩም። የመጀመሪያይቱ ቤተ ክርስቲያን እንደ ኤሪስጦስ ያሉትን ሀብታሞችና ታዋቂ ሰዎችን እንደዚሁም እንደ ቊኦስፕሮስ ያሉትን ድሆችና በዓለም ፊት ታዋቂ ያልሆኑትን ሰዎች ሁሉ በአባልነት የያዘች ነበረች፤ ዳሩ ግን በክርስቶስ ቤተ ክርስቲያን ውስጥ እነዚህ ሰዎች እኩል፤ እግዚአብሔርን በእኩልነት የሚያገለግሉና ቤተ ክርስቲያንን በእኩልነት ሊመሩ የሚችሉ ነበሩ።

21ኛ ጥያቄ፡- ሀ) የአንተ ቤተ ክርስቲያን ከተለያዩ የኅብረተሰቡ ክፍሎችና የተለያዩ የኑሮ ደረጃ ካላቸው ሰዎች የተመሠረተች ናት ወይስ ከአንድ የኅብረተሰብ ክፍልና ከአንድ ዓይነት የኑሮ ደረጃ ብቻ? ለ) የቤተ ክርስቲያንህ አመራር ድሆችና በዓለም ፊት የማይጠቅሙ የሚባሉ ሰዎችንም የሚጨምር ነው ወይስ ሀብታሞችና በዓለም አይን በጣም ጥሩ ስፍራ ያላቸውን ሰዎች ብቻ? ሐ) የቀድሞይቱን ቤተ ክርስቲያን ፈለግ በመከተል፤ ቤተ ክርስቲያንህ እንደ መሪዎች የምትመርጣቸው ሰዎችን ሁኔታ ላይ ምን ለውጥ መደረግ አለበት?

በአንዲት ቤተ ክርስቲያን መሪዎችን ከሀብታምና በዓለም ፊት ጥሩ ስፍራ ካላቸው ሰዎች መካከል ብቻ መመረጥ ብዙ ጊዜ የሚያጋጥም ፈተና ነው፤ ስለዚህ ለብዙ ጊዜ የቤተ ክርስቲያንን ሽማግሌዎች ሆነው የሚመረጡ ሰዎች የንግድ ሰዎች፣ በመንግሥት ቢሮዎች ውስጥ የሚሠሩ ሰዎች ወይም በአንድ ወይም በሌላ መንገድ የተሳካላቸው ሰዎች ብቻ ናቸው፤ ነገር ግን ለመሪነት ትክክለኛ መመዘኛዎች የሚሆኑ በ1ኛ ጢሞ. 3:1-13ና በቲቶ 1:6-9 የሚገኙት መንፈሳዊ ብስለቶች ናቸው። አንዲት ቤተ ክርስቲያን ከመሪዎች መካከል ከዝቅተኛው የኅብረተሰብ ክፍልና ዝቅተኛ የኑሮ ደረጃ ያላቸው ሰዎች የማይገኙባት ከሆነ፣ መሪዎችን ለመምረጥ የተጠቀሙበት መመዘኛ መጽሐፍ ቅዱሳዊ ይሁን ወይም ዓለማዊ በሚገባ መመርመር አለባት።

አንዳንዶቹ የጥንታዊት ግሪክ ጽሑፎች ቁ. 24ን አይጨምሩም፤ ነገር ግን በቀጥታ ወደ ቁጥር 25 ይሄዳሉ። አዲሱ የአማርኛ ትርጉም ቁ. 24ን በቅንፍ ያስቀመጠበት ምክንያት ይህ ነው፤ ነገር ግን ይህ ቁጥር ከቁጥር 20 መጨረሻ ጋር በጣም ተመሳሳይና ጳውሎስ ሌሎች መልእክቶቹን ከሚደመድምበት መንገድ ጋር አንድ ዓይነት ነው። ይህም የእግዚአብሔርን ጸጋ አንባቢያን መመኘት ነው፤ ስለዚህ የጥቅሱ አሳብ በእግዚአብሔር መንፈስ ምሪት መጻፉ ግልጽ ነው።

የሮሜ 16:21-23 ማጠቃለያ፡- ከጳውሎስ ጋር በቆሮንቶስ የሚያገለግሉ ሰዎች ለሮም አማኞች ሰላምታ ይልካሉ።

ጳውሎስ ለአንባቢዎቹ ጸጋን ከተመኘ፣ መልእክቱን የቡራኬ ጸሎት በመጸለይ ይዘግዋል። ይህንን የቡራኬ ጸሎት በነገው ትምህርታችን የመጀመሪያው ክለሳ አካል አድርገን እናጠናዋለን።

ሦስተኛ ቀን፡

ሮሜ 16:25-27ና ክለሳ

በሮሜ መልእክት የመጨረሻ ሦስት ቁጥሮች ወንጌልን በገለጠው በእግዚአብሔር የበረከት ቡራኬ ይናገራል። በዚህ መጽሐፍ ውስጥ በሙሉ ያለው የጳውሎስ ዋና አሳብ የእግዚአብሔር ወንጌል ነው፤ ስለዚህ ይህ መጽሐፍ እግዚአብሔር ስለሰጠው ስለ ጸጋ ወንጌል በማመስገን መፈጸሙ እጅግ የሚስማማ ነው።

22ኛ ጥያቄ፡- ሮሜ 16:25-27 ሦስት ወይም አራት ጊዜ አንብብ። በማስታወሻ ደብተርህ ላይ በእነዚህ በሦስት ቁጥሮች የሚገኙትን እያንዳንዱን ሐረግ በአጠገቡ ክፍት ቦታ እየተውህ ጻፍ። በዚህ ቡራኬ ውስጥ ያሉትንና ትኩረት የተሰጣቸውን፣ የተደገሙትን የሮሜን መጽሐፍ ዋና አሳቦችን አስብ። ወደኋላ ተመለስና የሮሜን መጽሐፍ ባጠቃላይ በማንበብ በዚህ ክፍል ያሉትን ዋና ዋና አሳቦች ላይ የሚያተኩሩ ክፍሎችን ፈልግ። በቡራኬው ውስጥ ባለው በእያንዳንዱ ሐረግ አጠገብ ይህ ሐረግ የሚያጠቃልላቸው የሚመስሉትን ቁጥሮችና ምዕራፎች ጻፍ።

ጳውሎስ ለሮሜ ሰዎች የጻፈውን መልእክት የሚያጠቃልለው እግዚአብሔርን በማመስገንና ለጥበቡ በኢየሱስ በኩል ክብርን ሁሉ በመስጠት ነው (ቁ. 27)፤ ነገር ግን ጳውሎስ እግዚአብሔርን ለጥበቡ በሚያከብርበት ጊዜ፣ አንድ በግልጽ በአእምሮው የሚያስበው ነገር አለ። እግዚአብሔርን በወንጌል ስለተገለጠው ጥበቡ ያመሰግነዋል። እግዚአብሔር እንዲመሰገን ታላቅ ዋጋ የሰጠው የወንጌል ነገር ምንድነው?

- 1) «ወንጌል» (አዲሱ የአማርኛ ትርጉም «የምሥራች ቃል» ይለዋል)፡- ጳውሎስ ጠቅላላ ሕይወቱን ሰዎች በእግዚአብሔር ፊት ጻድቅ እንደሚሆኑ የሚናገረውን መልካሙን የምሥራች ለማስፋፋት ሰጥቷል። ይህ የእርሱ ወንጌል ነበር። ይህ ሲሰብከው የነበረው መልእክቱ ነው። ይህ በሕይወቱ እጅግ በጣም አስፈላጊው ነገር ነበር (ሮሜ 1:1-17፤ 9:1-3፤ 10:1፤ 15:14-33)።
- 2) «ስለ ኢየሱስ ክርስቶስ እንደ ተሰበከ» (አዲሱ የአማርኛ ትርጉም «ስለ ኢየሱስ ክርስቶስ የማበሥረው» ይለዋል)፡- የወንጌሉ ዋናው የደም ሥር የሆነው የክርስቶስ ኢየሱስ ስብእናና በመስቀሉ ላይ ያከናወነው ሥራ ነው። ክርስቶስ ሰው ባይሆንና ለዓለም ባይሞት ኖሮ የሚሰበክ አንዳችም ነገር አይኖርም ነበር (ሮሜ 3:21-31፤ 5:6-11)።
- 3) «ከዘላለም ዘመንም የተሰወረው» (አዲሱ ትርጉም «ለብዙ ዘመናት ተደብቆ የቆየው» ይለዋል)፡- በአብዛኛው የዓለም ታሪክ ይህን ወንጌል በግልጽ ሰዎች አልተረዱትም። እግዚአብሔር የጸጋን ወንጌል በብሉይ ኪዳን ገልጾታል። ሰዎች ግን ምላሽ አልሰጡትም። አይሁዶች ሕግ ላይ ከመጠን ያለፈ ትኩረት ስላደረጉ የጸጋ ወንጌል

ተሰወረባቸው፤ አሕዛብም ጀርባቸውን ለእግዚአብሔር ስለሰጡ ስለ እርሱ የሚኖራቸውን ጠቅላላ እውቀት አጡ። የወንጌል መልእክት በግልጽ የታየው በክርስቶስ ሕይወት፥ ሞትና ትንሣኤ ነው (ሮሜ 1:18-3:20)።

- 4) «አሁን ግን የታየው ከነቢያትም መጻሕፍት የዘላለም እግዚአብሔር እንደ አዘዘ» (አዲሱ የአማርኛ ትርጉም «ይህምን እውነት አሁን በነቢያት መጻሕፍት አማካይነት በግልጽ ታይቶአል» ይለዋል)፡- በክርስቶስ የብሉይ ኪዳን ነቢያት እውነት ሁሉ ግልጽ ሆነ። ብሉይ ኪዳን በአጠቃላይ፥ ወደ ክርስቶስና ወደ ደኅንነት ይጠቁማል። ጳውሎስ «በነቢያት መጻሕፍት» ሲል፥ የራሱን ጽሑፎች የሚጨምሩትን የአዲስ ኪዳን አጠቃላይ መጻሕፍት ማለቱ ነው (ሮሜ 1:2፤ 3:21-32፤ 4:1-25፤ 9:1-11:36)።
- 5) «ለእምነት መታዘዝ ይሆን ዘንድ» (አዲሱ የአማርኛ ትርጉም «አምነው እንዲታዘዙ» ይላል)፡- ከእግዚአብሔር ፊት ጻድቅ የሚኮንበት ብቸኛው መንገድ እምነት ብቻ ነው። በእግዚአብሔር ፊት ጻድቅ መሆን ግን መጨረሻ ክርስቲያናዊ ልምምድ አይደለም። እግዚአብሔር ሰዎችን በእርሱ ፊት ጻድቃን የማድረግ ዓላማ፥ አዲስ ሕይወት እንዲኖሩና በመንፈስ ቅዱስ ኃይል እንዲታዘዙት ነው (ሮሜ 3:21-5:5፤ 6:1-8:17፤ 12:1-15:7)።
- 6) «አሕዛብ ሁሉ፥» (አዲሱ የአማርኛ፡- «ሕዝቦች ሁሉ እንዲያውቁት» ይላል)፡- ብሉይ ኪዳን፥ እግዚአብሔር የጽድቅን ምሥራች ቃል የመስጠት ዕቅዱ ለሕዝብ ሁሉ (ለአይሁድም ሆነ ለአሕዛብ) መሆኑን ይጠቁማል። ይህ የእግዚአብሔር ዓላማ አሁን ጳውሎስና ሌሎች ሐዋርያት ወንጌልን ለሰዎች ሁሉ ለማዳረስ በመነሣታቸው ሲሟላ እናያለን (ሮሜ 3:21-31፤ 15:8-13)።
- 7) «ሊያበረታችሁ ለሚችለው» (አዲሱ የአማርኛ ትርጉም «ጸንታችሁ እንድትቆሙ ሊያደርጋችሁ ይችላል» ይላል)፡- አንድ ሰው በእግዚአብሔር ፊት ጻድቅ በሚሆንበት ጊዜ፥ ከእግዚአብሔር ጋር ሙሉ በሙሉ ሰላም ይሆናል። በመንፈስ ቅዱስ ሕልውና እግዚአብሔር ከእርሱ ጋር ለመኖር ይመጣል። ከእግዚአብሔር ጋር የሚኖረው ግንኙነት ሙሉ በሙሉ ይመሠርትና ከእግዚአብሔር ጋር ያለውን ግንኙነት ሊያቋርጥ የሚችል አንዳችም ነገር ላለመኖሩ ዋስትና ይኖረዋል (ሮሜ 5:1-21፤ 8:1-39)።

የሮሜ መልእክት ት.መ.ግ.

የቤት ሥራ

በዚሁ ትምህርት ዲፕሎማ ለማግኘት እያንዳንዱ ተማሪ፣ በሉክ 10 ገጾች ወይም በደብተር 20 ገጾችን የሚያህል ድርሰት መጻፍ ይኖርበታል። ድርሰቱም ከሚከተሉት ውስጥ አንዱን ያካተተ መሆን አለበት፡-

1. የሮሜ መልእክት የወንጌል ሙሉ አቅርቦት ነው። እስቲ ስለምታውቃቸው ሁለት ሰዎች አስብ፤ አንደኛው ከሙስሊም ሌላኛው ደግሞ ከኦርቶዶክስ ተዋሕዶ ሃይማኖት ሊሆኑ ይችላሉ። ከሮሜ መልእክት ውስጥ ጥቅሶችን በመጠቀም ወንጌልን ለሁለቱ እያካፈልክ መሆንህን በማስመሰል የፈጠራ ውይይት አዘጋጅ። የሁለቱ ውይይት ይዘት ስለ ሁለቱ ሰዎች አስ ተሳስብ የሚያንጸባርቅ መሆን ይኖርበታል። የእያንዳንዱ ውይይት ርዝማኔ ቢያንስ አምስት አምስት የደብተር መጠን ገጾች መሆን አለበት።
2. የሮሜ መልእክት፣ ክርስቲያኖች፣ እግዚአብሔር በሰጣቸው ወንጌል መሠረት እንዴት መኖር እንዳለባቸው ይናገራል። እስቲ በዚሁ ሰዓት እንኳ ቤተክርስቲያንህ ምን ያህል መንፈሳዊ ፈተናና መለያየት እያጋጠማት መሆኑን አስብ። እስቲ ደግሞ በቤተ ክርስቲያንህ ያለው እያንዳንዱ ክርስቲያን በዚሁ ሰዓት እንዴት ያለ መንፈሳዊ ፈተና እንዳለው አስብ። እስቲ ለምሳሌ ሦስት ፈተናዎችን፣ መለያየትን ወይም ችግሮችን ጻፍና በእያንዳንዳቸው ችግሮች (መለያየቶች) እና ፈተናዎች አንጻር እግዚአብሔር በሮሜ ውስጥ ለእነዚህ ችግሮች ወይም መለያየቶችና ፈተናዎች ምን መልስ እንደሰጠባቸው ከ3-5 የደብተር መጠን ገጾች ገለጻ(ድርሰት) ጻፍ። በተለይ በ9-15 ያሉትን ምዕራፎች ተመልከታቸው።

